

उड्डर

भोजपुरी जनवादी अनियतकालिक पत्रिका



सम्पादक

रजनीकान्त राकेश

अगस्त- १९७७



आन्दोलनिय श्री प्रजासिद्धि
के

साक्षर

राकेश

डहर

भोजपुरी जनवादी

अनियत कालिक-पत्रिका

वर्गिय-१ अंक-१

अगस्त ५७

प्रधान सम्पादक

रजनीकान्त 'राकेश'
(अर्थतनिक)

सम्पादक-मडल

ध्रुव त्रिवेदी

शिवकान्त 'सुमन'

प्रकाशन

मृत्युंजय प्रकाशन
मोतीहारी

सम्पक-सूत्र

सम्पादक - डहर
जनवादी साहित्य-मोर्चा
अगरवा, मोतीहारी
पूर्वी चम्पारण (बिहार)

सहयोग-राशि

एक प्रति के - १-५० पैसे
चारि अंक के अगवड़ -
पाँच रुपिया

मुद्रक

युगान्तर प्रेस एवं प्रकाशन
मोतीहारी

सम्पादकीय—

'डहर' (राह) भोजपुरी के नवा चेतना के नवा डहर ह । जवना डहर प चलि के भोजपुरी अपना सहेली भासा का सोझा सीना तानि के बलि सकी । हम दावा करतानी कि 'डहर' अपना क्रान्तिकारी कारनामा से आवेवाली पीढ़ी खातिर एगो नया जनवादी राह के उरैह करी । जवन टेढ़ मेढ़, ऊबड़ खाबड़ आ घबपच ह ना होई बलुक साफ-सुधरा आ सपाट होई ।

भोजपुरी दिन-दूना आ रात चौगूना तरबकी करे आ एकरा हर विधा में निखार आवे ईहे 'डहर' के मनसा बा ।

मेहनतकस मजदूर, गरीब किसान आ मझोला बुद्धिजीवी वर्ग जे सदियन से जवना सामन्ती बेवस्था पिसात रहल बा; ओह पूंजीवादी सामन्ती बेवस्था आ ओकर पछधर पिछलगुआ लोग जे एकरा के काएम राखे खातिर पूरा पूरा जिम्मेवार बा, ओह लोग के ई दिठई, लुचई आ अतेयाचार के जरि सहित उखारि के धूरा में मिलावे खातिर उखमदल जवना साहित्यकार के दिल आ दिमाग में इन्कलाब के आगि धन्तकता; जे अपना अधिकारन खातिर पूरा-पूरा जागरूक बा आ ओकरा खातिर जुझार प उतारु बा, ओह इन्कलावियन के एह घातक पूंजीवादी-सामन्ती परम्परा के खिलाफ मोर्चा-वादी में एक जुट हाँके कारगर कदम बढ़ावे वाला एह लामा अभियान में साभेदार होके पयान करे खातिर 'डहर' ललकारता आ साथ हीं पोंगा-पंथियन के वर्तमान साहित्य जे वर्तमान आ आवे वाली पीढ़ी के गुमराह ना बलुक हिजड़ा बना रहल बा ओकरा खिलाफ जेहाद छेड़ता !



साहित्य आ जनवाद

—श्री उमाकांत शुक्ल

'साहित्य आ जनवाद' का बारे में कुछ बातें जइसे 'जनवादी साहित्य' 'जनता खातिर साहित्य' आ 'जनता के साहित्य' खास चर्चा के जोग बा। अक्सरहीं आजु-काल्ह जवना अरथ में 'जनतंत्र' लियाता ठीक ओही अरथ में 'जनवाद' शब्द नइखे। अनेक बरग आ बेवस्था वाला समाज में 'जनतंत्र' के अलग-अलग माने होला। पूँजीवादी समाज में जनतंत्र के नाँव पर जवन बेवस्था कायम बा, दरअसल ऊ पूँजीवादी जनतंत्र ह। पूँजीवादी जनतंत्र में साफ-साफ देखल जा सकेला कि सासन ओही लोग का हाथ में समेटाइल बा, जेकर उत्पादन के साधन प मलिकाँव बा। मतलब ई भइल कि पूँजीवादी समाज बेवस्था में पूँजीपति बरग जे साँच माने में पूरा जन संख्या के पाँच से दस फिसदी तक बा; सासक बरग हें रूप में इज्जति पावता।

अगर समाज बेवस्था 'पूँजीवादी सामन्ती' भइल त कुल आवादी के दख से पनरह फिसदी पूँजीपति जमीन्दार बरग के हुकुमत होला। व्यापक जन-समुदाय साँच माने में सासक बरग का दाव पेंच के सिकार होत रहेला आ एह तरे बहुमत वाली जनता सासित आ सोसित होले।

भारत में अंगरेज सम्राजवादियन के सासन रहे आ ओकरा बाद पूँजी-पति जमीन्दारन के भइल। ओइसे अपातकाल के कुछ महीनन के छोड़िके आजादी के बाद एह तमाम बरिसन में सासन के सरूप जनतांत्रिक रहल बाकिर ऊ जनतंत्र पूँजीवादी जनतंत्र रहे एह से व्यापक जनसमुदाय के एह जनतंत्र से कवनो नियाव (न्याय) ना भईल।

साहित्यकार प समाज-बेवस्था आ सासन-परनाली के असर जरूर परेला। एक तरफ सासक बरग के पक्ष में साहित्य के सिरजन होत अइल बा आ भबिस में होत रही ओहिजे दोसरा तरफ सासक बरग का खिलाफ चलि रहल जन-आन्दोलन के पछघरो साहित्यकार पैदा भइल बाड़न आ ओइसने साहित्यकार व्यापक जन-समुदाय का भावना के सही ढंग से जाहिर कइले।

बाढ़न । मोटामोटी अइसने जन-साहित्य के 'जनवादी-साहित्य' कहल गइल बा ।

सही बात ई बा कि ना त पूँजीवादी जनतल पूरा जनता के अगुआई क सकेला आ ना त जनता के जनवादी पूरा जनता के अगुआई करेला खाली एतने वाति बा कि जहाँ पूँजीवादी जनतल अल्पमत के अगुआई रहेला उहाँ जनता के जनवाद बहुमत के । अनेक बरगन के बीच बँटल समाज में एकरा छोड़ि के दोसर कवनो राह ना हो सके । बरंग बिहने समाज में ओइसन जनवाद पनबि सकेला जे समुच के जनता के अगुआई करेला । एही तरे पूँजीवादी साहित्य मृट्टी भर पूँजीपति जमीन्दार बरग के पछ में आ जनवादी साहित्य व्यापक जन-समुदाय बाला सर्वहारा बरग के आम जनता के पछ में होला । साहित्य-कारन के एह दूनो में से कवनो एगो राह चुने के परेला । बहुत अइसन साहित्यकार जे एह तथ के जानकार नइखन ऊ ओही राह प चलि देसन कवनो के परचार सासक बरग पहिले से करवले बा ।

कुछ दोसर लोग अपना के बिच-बिचवा साबित करे खातिर एगो तीसरका राह के खोज करेलन जे कि असल में पूँजीवादी राह के पोसन करेला । नियाब आ अनियाब का बीच लड़ाई में कवनो बिचबिचवा राह ना हो सके । सोसक आ सोसित के बीचे हेखे बाला जुझार में बिचबिचवा के माने सोसक के मदत कइल होला । एह से साहित्य में जनवाद के एगो निहचित दिसा बा जे व्यापक जनसमुदाय का भावना के जाहिर करे, पुरान अर्जर पूँजीवादी-सामन्ती बेवस्था के जरि सहित उखारि फेंके आ एकरा तमाम बचल-खुचल चिह्न के खतम कइके नया जनवादी बेवस्था के काएम करे के पछपाती बा ।

आजु के हालत में पूँजीवादी सामन्ती समाज-बेवस्था काएम बा आ आजु एकरा पछघर साहित्यकारन के तेजी बा जइकि एह लोग के मुकबिला में जनवाद साहित्यकारन के बरग बा । आजु के पहिले राजा-महाराजा के दरबारी साहित्यकार लोग रहे । सभे जानता कि ऊ दरबारी साहित्य आ चाटुकारिता के साहित्य अब लगभग मरि चुकल बा । दोसरा तःफ जनता का भावना के जाहिर करेवाला साहित्य सास्वत बनि गइल बा ।

बी त्तवीं सदी में गोर्की, प्रेमचन्द, निराला अइसन साहित्यकारन के साहित्य

ज-बादी साहित्य में आवेला । आजु सभ केहू एह सँवाई के माने खातिर मजबूर बा कि एह लोग के साहित्य सास्वत बनि गइल बा । आ दरबारी बादु-कार साहित्यकारन के इतिह म का मंष से उखारि फेंकल गइल । आजु जे लोग पूजोवादी बेवस्था के पोसरु बा, आवे वाला दिनत में एहू लोग के ऊहे हाल हाई । भले आजु तासक बरग के आसोरबाद से ओह लोग के जे सुविधा मिल जाय आ अकादमी से इनाम मिल जाय आ पद्मभूषण के उपाधि मिल जाय ।

कहानी

निदान

रजनीकान्ठ 'राकेश'

जमाना के गिरगिट आपन रंग बदलले जा रहल बा । आपन-अनकर के फिंकर में चले के, जाये के, चहुंपे के हाँका-बाजी लागल बा । केकरा केकर विन्ता बा ? समय का आन्ही में जइसे सभे उड़ल जा रहल बा । आजु जे लखपती बनि गईल बा, ऊ घनवा ओकरा आँखि में ऊब माड़ा अस छाह गइल बा । जे उठिना सकल, सम्हारि ना सकल ओ गरीब के के पूछेला ? आ ऊहो एह जिनिगी के मरम का ब्रूभता ? एगो बोभा जइसे मिलि गईल तो डोरहल बा । तब बात रहल एगो निसानो के जे दुनियावा में आवाद रहो ।

आसमान से एगो तरेगन जइसे अचबके में टूटे के जमीन प आ गईल रहे ओकरा जिनिगी में, बुझाईल जिनिगीया चमकि जाई बाकिर छन भरि आँखोर बइके ऊ अनमोल अलो पत हो गईल रहे ।

चाहे वाला तरसते रहि जालन बाकिर गोरी ना भरे आ ना चाहे वालन के त एगो फुजे खड़ा हो जाले । महंगू आ सुखिया मिलि के ना जाने कतना मन्वर्ता कलनस बाकिर भगवान एकहू ना मुनलन । फूल अस लइकन के देखि के मन तरसे लागे । मन करे गोद में उठा लेउ पुचकारि लेउ, चूर्मि लेउ बाकिर जब अब आपन-परायः के खबरि होखे त दिल थाम्दि के रह जाय । ना जाने कतना ओभा-गुनी बोलवलनस, बतना पूजा-पाठ बरवलनस बाकिर विघनः त ना जाने कवना पुरुष जनम के बंर सधले रहे ! जाने कतना दूअर लइहन के ले-आ-लेआ पोसलस बाकिर एकहू ना बचलनस ।

बाकिर कहसै कहल जाउ ? भागियो कबो कबो आदमी के खूब मजाक उड़ावेला । अब जिनगी ठरे लागल त सुखिया के एगो लइका भईल । रेगन अस चमकत, फूल अस गमकत । अब ऊ हमेसा ओकरा के छाती से लगवले रहे, आँखिन में बइसवले रहे, ओहरे में भुलाइलि रहे, भुललि रहे ।

ने, छोह के अमृत में पुरहर सिचाईल आ पोसाईल हगियर लत्तर नियर, समय के रफतार के संगे ऊ लइको बड़ि के बड़हन हो गईल । बड़ा होमहार रहे ऊ । इसकूल जात लइकन के देखि के ओकरो इसकूले जाये के मन भइल । ऊ माई से कहलस - 'माई, हमरो के इसलेटि आनि देना हगहूँ पड़े जाईबि ।' सुखिया आनि दिहलसि ।

रोज भोरे सुखिया लइका के जगा के फर-फर कित कराके नहा-धोवा लेवे आ तब सायेक का फिकिर में रसोई घर का ओरि बड़े । कुछ दिन चढ़ला प इस बजे के करीब जे सुखल-पाखल बनि पावे से लइका के खिया देवे । गाँब से बहरी थोरकी दूर प इसकूल रहे । महँगू लइका के अपना कान्ह प बइठा के रोज इसकूल में चहुंरा आवे ।

×

×

×

सुखिया के बेटा जगदीस असो इसकूल में सातवाँ किलास के पढ़निहार रहे । होनहार, बेजबुद्धिवाला सुसील आ इसकूल के नाक रहे आजु इसकूल के निरीक्षण होखे बाला रहे । निरीक्षक साहेब अनेउन सबल कहलन ऊ सभके सही-सही जबाब दिहलस । निरीक्षक साहब ओकरा बाद बहुत खुस भइलन ।

ओही दिन से जगदीस के समूचा फीस त माफ होइये गइल सगही सगे कापी-किताब कीने खातिर हर महीने वजीफो मिले लागल ।

जहाँ बदरिन के रग बदलत, उमड़ि-धुमड़ि क आवत आ बरिस जात सभे देखल, आन्ही-तूफान में गिरत-भहरात फड़-छल आ उड़ियात मइश-पलान क सभे देखल ओहज जाड़ा के बाद गरमी, गरमी के बाद बरसात आ बरसात के बाद फेर जाड़ा के आवत सभे देखल बाकिर समय अदमी के अरना पीछा छोड़ि के अपना रफतार में कतना तेजी से आ कतना अगे बड़ि गईल ई केहू ना देखल । साठि बरिस के बुढ़वा महंगू आजु मरन-सेज प परल बा । बरीसन के दमा के मारल आ एने त एक-दू महीना से बेतरह तबाह बा । आजु-कारहु त

खोंखते-खोंखत एने भोर होता फेरु खोंखते-खोंखत होने साकि। राति-दिन रोज-रोज के ईहे रोजनामचा बा। एक हप्ता से जमीन व परल-परल छपिगा रहल बा, छाती के दरद में हाँफि रहल बा, कहरि रहल बा। ओकर एकलवन जगदीस ओकरा लगिये बइमल बा। सुखिया ओकरा सेवा में लगल बिया। अवहिने त जगदीस दवाई ले आवे गईल रहल हा। पाले पइसा ना रहल हा, करीत का ? दिनेस बाबू से दस रुपिया करज लेसा तब दवाई आइल हा।

महंगू अब साइद आराम से सूतल रहे। भाँय, बाकिर ई का ? ऊ त वेहोस परल रहे। मुँह प पानी उछरगि के ओकरा के होस में ले आवल गईल। बहुत जोर-जोर से हाँफत रहे ओह घरो ऊ बाकिर बाद में फेरु बहुत धोमो हो गईल। लोग बूझल कि दमा प दवाई असर पड़ेबा। दमा अब ठीक हो जाई।

दमा बलि गईल जरूर बाकिर ओकरा मंगहीं महंगू के प्राण पखेरुओ। सेठ-साहू सभ के एक बेरि फेरु मोका मिलल। पढित जी कहलन—‘सुखिया का देखतारिस ? महंगू त जिनिगी भरि कुछु दान-पून नाहिये कइलस, अपो गच्छ-दान करा दे कि अइसही छोड़ि देवे ?’ हँ हँ, अरे इसा के पिकिर में का परल बाड़िस ? जब जतना मन करे हमरे से ले ले। जब मालिक के दीहल हेत-वारी लगे बड़ले बा त चित। कवन बत के घन में घन कठवति, जेहू पाँच-दस कठा बाँवल रहे, सराध में सेठ अपन नवे बन्दुकी रखवा के आसन उल्लू सीधा कइल प।

दिन भर केहू के घरे कुटवनी-पिसनी कइला के बाद सुखिया के अगर कुछु मिल जाय त पेट के दाना भेटाय। कबो-कबो त दूनो जून चुल्हा ठण्डे रहि जय।

आजु जगदीस बी० ए० क चुकल बा आ नोकरी के खोजी में बा। आजु-काल्हू कनाज लेखा नोकरियो के त काले परल बा। आखिर करे त का ? पटना में अइद कवनो वहाली होखे वाली बिया। लोग जा रहल बा खुसी के साथ घउरि के, जइसे कुछु लूटहीं जात होखे लोग। एने त खाये के दूगो दाना नइखे भेटात भाड़ा के पइसा वहाँ से मिली ? अपना टुटही खाटी पर परल-परल जगदीस सोचि रहल बा। अपना किस्मत प लोर बहा रहल बा। बड़ा चिरउरी

कहला प साईद दिनेस बाबू से पचीस रुपिया करज मिललह । अब उ हो पटना जा रहल बा आपन भागि अजमावे ।

नीचे से ऊपर तक तिमैजिला सरकारी बगला लोगन से खचाखच भरल बा । ईहे ना बाहर के मंदानी नखे-नखे भरल बा । कहीं का हो रहल बा, कुछऊ पता नइखे चलत । चारु ओरि भाग-बोड़ मचल बा । केहू से पुछला प केहू कुछ नइखे बोलत । सभे आवेस में बा केहू खुशो के केहू दुख के ।

एही मोड़ के चीरि के कवनो आदमी एगो खिरकी प अहुंके के कोसिस कर रहल बा । साईद ई जगदीस ह । ऊ आपन बमुचके कागज-पतर बड़ा बबू का ओरि बड़ा देखलस । बड़ा बाबू कहलन—‘अरे के इ भाई ! बारह बजे जा रहल बा अब डू बजे के बाद अइह’ जगदीस कहलस—‘श्रीमान् ! अबहीं त बारह बजे में पनरह मिनट देर बा । बड़ा बाबू सोचलन कि कवनो सोर्सा बाला आदमी बुद्धता । पुछलन—‘केकर आदमी हउव ?’ जगदीस कुछऊ ना बोलल त फेर पुछलन—‘इहां जोहर केहू मोकरी करेला का ? तब जगदीस कहलस—‘जी ना’ ‘कवन जाति हव ?’ ‘कोइरो हई ।’ ‘त फेरु कुछु लेइयो आईल बा कि अइसहीं हाथ दुमावत बलि अइल हा ?’ जगदीस भकुआईल उनुकर मुँह ताकत रहे । बड़ा बाबू बूझि गइलन कि बाबू साहेब खलिहे बाड़न । एक हाथ के पाँचो अँगुरी देखा के ऊ कहलन—‘ठीक बा जा अगिला बेर एतना (माने कि पाँच सइ) लेके अइह त आराम से हो जाई ।’ अतने में जगदीस के बगल में खड़ा एगो लइका फटाक से अपना दूनो हाथ के दसो अँगुरी देखावत कहलस—‘महाशय, हमरा से रउआ बलुक ऐतना ले लींहीं, बाकिर हमार क बीहों ।’ जगदीस से ई तमासा देखल ना गईल । ऊ ओहिजा से तुरन्ते खसकि गईल ।

ऊ ओइ नरक में ठहरि ना सकल । ओकरा अइसन बुझाईल जइस हजान गो निठुर हाथ ओकर गरदन दबावे खातिर बढ़ल आ रहल बा ऊ अपना घरे लवटि आईल । देह के रग-रग थकान से टूटत रहे । दिमाग चिंता में चूर रहे । ऊ सोचत रहे—‘दोमरा लईकन से, का हम इम्तिहान में कम नमर ले आईल गहीं ? - ना, त फेर ? हम उनुका जाति के ना रहीं एही से नू ? आ पेरवी में बाबा बाबू के बगली भरे खातिर हमरा लगे रुपयन के गड्डा ना रहे एही से नू ? ओह ! कइसन अभागा बाना हम ? अइबो कइलीं त करज के भारा प !

दू दिन से ठीक से खइलस ना। परपियांवे प काम चलल। ना देह के होस रहे ना बहतरे के ? घरे आईल भा आवते खटिया प गिरल त दू दिन बाद होस आइल। बोखार भोर प रहे। डक्टर खाये के मना कइलस। बेचारी अभागिन सुखिया के रुगे पइसो त ना रहे कि दवा-दारू कीन के ले आईति। डॉक्टर अपना ओर से थोरे दवाई देले रहे। फयदो भइल बाकिर थोरही घरो खातिर। सुखिया आपन दुखड़ा सुनावे खातिर दिनेश बाबू के लगे गईलि। दिनेश बाबू वहे लगलन—'ल फेरु आ गइलिस ?' पहिले के ले पइसा ले ले बाइस मे दिहलिस ना ! आ फेरु अवरु लेबे पहुंचि अइलिस ? पइसा का एहिजा घूरा-गनउरा फंकाईल बा कि बटोरि के दे दिआउ ? सुखिया कहलसि—'मालिक, तीन दिन से बबुआ बे म बा, ना कुछ खइलस, ना खिलस नू दवाइये - ?' त का सभके हम ठीका ले ले करतानो, कि पइसा हमरा के काटता जे घूरा गनउरा फंकरु फिरी ? जा ए बरी हाब खानीवा।' सुखिया सोंचे लागलि कि अब केकरा लगे जाई। बिसेसर बाबू पुरुष से आईल बाइल। कलकत्ता में नोकरी करेलन, हो सकेला उनुका कुछ दया आ आउ। उनको से आपन दुखड़ा सुनवलस। बिसेसर बाबू सुनितन कहाँ, सुनाइहीं अगलन—'का कहीं सुखिया ! बेटा क बियाह करेक बा, बेटी क बियाह करेक बा, हई करेक बा, हऊ करेक बा। एने पइसा के तक में त हमही रनो हँ कि केहू से कुछ अउर पइसा के जोगाह हो जाईत त केहू तरे काम निकल जईत।' एकरा स आगे कन ना सुन सकल अउरो जादे सूने खातिर गोड़ दोसरो दूआगी ना बढल। सुखिया घरे लवटि आईलि।

जगदीश आजु पाँच-छव दिन से खटिया घइले बा। परल-परल बोखार में बर-बरात रहता, छपिटात रहता, कहरस रहता। कबो-कबो त बोखार का बढि गइला से वेहोस हो जाता आ ओही में बगत रहता—'नोकरी जाति'... कुछ लेइयो आईल बाड़ कि आईसहीं', ओह ! आ फेरु एगो अनजान गहिरा दरद में डूब जाता। चेहरा पीयर हो गइल आंखि कोटर में धसि गइली सँ। हइरो स फलउके लागल। बंदि दिन प दिन गले लागलि। देह में मया-नया रोग पइसे लगल। आजु भोरहीं से ओकर हालति बहुत खराब बा। सुखिया लगिये बइसलि बिय ऊ पागल अस बोलत जा रहल बा—'आइबि जरुर आइबि,

रुपय लेइये के आइबि चाहे कइसे होखे । पाकिट काटबि, हथ लुपुक बनब । डकइती करब, भले जेल जाइबि वेंत के मार सहबि बाकिर नेइये के आइबि । तू त पांचे सइ कहत रह नू ? हम पांच हजार लेके आइबि आ पूरा बाजा-गाला के सथ आइबि तोहर खातिरदारो करे । आंय, केहू समत त नइखे ? देखिह फेर वेहू पाँच के जगे बस हजार देके एहिजो हमरा के ठगे मत पावे । ठहर — हम अवहीं अइलों ... । चेहरा खीस से लाल बा । मुट्टी कसा के कड़ा हो गईल बाड़ी सँ । देह कावू में नइखे । पूरा ताकत बटारि के लरखरात ऊ उठे के कोसिस कर रहल बा ।

अतने में एगो जुलुस नारा लगावत सामने का गली से गुजरल । ऊ देखलस ओह जुलुस में मेहनतकस मजदूर, गरीब किसान आ ओकरे लेखा सएकड़न बेकार नवजवान नारा लगावत जात रहन—रोजी ब ! रोटी द ! नाहीं त फेर बोटा द ! इनकताब जिन्दावाद ! जिन्दावाद ! जिन्दावाद !

एकाएक ओकरा भीतर से उफान आईल जइसे दस हाथी के चल होखे । वेतहासा आन्ही अस उबियात ऊ जुलुस में सामिल हो गईल । आगे चलि के जुलुस एगो मैदान में सभा के रूप में बऱलि गइल ।

फटही कमरो ओढ़ले हाथ में लाल भएहा लिहले एगो नवजवान मंच प आइल आ कहे लाबल—भाई लोग ! आजु जे हमनी बेकार, फटेहाल आ दाना-धाना के मुँहताज बानी एकरा खातिर जिम्मेवार के बा रबआ बढियाँ से जान-तानी । एकरा खातिर पूरा-पूरी दोसी बिया ई पूंजीवादो सामन्ती बेवस्था जवना में सांभेदार बिया (कोढ़ में खाज लेखा) ओही सरल गलल बेवस्था वाली ई निकम्मी सरकार । एकरा जोर जुल्म के खतम करे खातिर एह बेवस्था के जरि सहित उखारि फेंके के परां, जेकरा खातिर एक जूट होके हमनी कं एगो लामा अभियान में कूच करे के बा ।

‘इन्किलाब’ के नारा फेर आकास के चीरे लागल । लोग देखल, मंच प आसन देवे वाला ई आदमी जगदीस रहल जेकरा अगे-पीछे ओइसने सएकड़न जगदीस हाथ में लाल पताका फहरावत रहन ।



का भइल ?

★ हुपेन मनु अल-नाजा

ऊ बाढ़ लेखा भीतर ठूकल, ऊ ओकरा के भय से देखति रहे । ओकरा एक तरह के भान होत रहे कि कुछ असगुन होखे के बा । चउराहा प गोली चलति रहे । ओकर सांस ऊपर के ऊपर नीचे के नीचे रहिगइल ।

ऊ ओकरा लगे आके खोस में बमकल—ऊ कहाँ गईल ?

—के ?

--बागी !

—बागी ? ऊ वेतरह कांपति रहे ।

--तू ओकरा के लुकवले बाड़ू--ऊ बुद-बुदइजस ।

—ना ।

--तब ऊ कहाँ गईल ?

--हम नइखीं जानत ।

ऊ ओकरा आँखिन में आँखि डालि के निहारे लागल । ऊ फरस का ओरि देखे लागलि ।

--का तू डेराइल बाड़ू । ऊ पूछलस ।

—केकरा से ?

—बागी से ।

—ना ।

—तब तू ईकाहे नइखू बतावत कि ऊ कहाँ गईल ?

—हम केहू के नइखीं देखले ।

--हम तोहरा के ओकरा से बचाइव । ऊ ओकरा के बढ़ावा देवे के खियाल से तकलस आ बोलल—ओह सभ से ।

—हम केहू के ना देखलीं ।

ऊ कान्ह बके ओकरा के घसेटलस आ जोर से बोलल-तू भूठ बोलतबाड़ू ।

— हम किरिया खातबानी की हम भूठ ना कहलीं हँ ।

ऊ ओकरा के निहारत रहल आ बोलल--हम ओकरा के एनिये आवत देखलीं हँ।

ओकरा ओर देखल ओकरा परेसानी होत रहे। आपन माथ नवाके मुन-भुनइलस—अगर तू हमार साराणा करबू त घाटा में नारहनू।

—हम किरिया खातानी कि केहू के ना देखलीं हँ।

—तू केहू के ना देखलू त ई ल।

ओकरा बेहरा पर पड़ल चमेटा के झुन्नात आवाज कोठरी में फईल गइल। ओकर पीठ बेबाक से जाके टकराईल। तेज कँहरल ओकरा के भीतर ले सड़पा देले रहे।

—हम तोहरा के झूठ ना बोले खातिर चेतावत बानी, आ फेर धमकावत ऊ बोलल। ऊ आपन हाथ अपना बरदन पर फेरत रहे। ओकर बड़कन बहुत तेज होगइल रहे आ ऊ बेतरह कापति रहे।

—हम केहू के ना देखलीं।

—हम किरिया खातानी कि हम केहू के ना देखलीं

ऊ ओकरा के कोठरी में धकिया दिहलस। अपने लूगा में ओकर गोड़ रुपेटा गइला के कारन ऊ कोठरी में लोंहड़ात बलि गइल। ऊ फरस के ओर दिखव सून में तिकवे लागल। गहिर बिसाद से ऊ घेराइल आवि रहे। ओकर इच्छा तुरंते मरि जाएके होत रहे। ओकरा गालन प सुसुम लोर ढरकि आइल रहे।

ऊ दरवाजा के पीछा तिकवलस। कुछ ना रहे। ऊ बेआकुल होके बोलल—खड़ा होजा। ऊ चुप-चाप बिछवना से अलग होगइल। बिछवना के उलटि के ऊ पाछा देखलस। जब ओकरा पूरा संतोस हो गइल कि ओहिजा केहू नइखे लुकाइल त रिसारा कइलस कि बिछवना के सही जगह पर फेर लगाबैव। बिना कवनों हिव-किच के ई उहे कइलसि जे ऊ चाहत रहे।

--अरेले बाडू ? ऊ पूछलसि।

—हँ!

ऊ बाक लेखा ओकरा प रुपटल। ओकर बाहि धके झुक मोरलस—तब तू हमरा के बिलकुल जनाड़िये बाडबुझत ?

--हम किरिया खाताने:

—तू केकरा साथे रहेलू? ऊ पुछलस। ऊ चूप रहल। ऊ का-जवाब दे सकति रहे।

घाकिर ऊ पूछत रहे—बियाह होगइल? ऊ हक-बकाइलि रहिमइलि।

—तोहार भतार कहाँ बा? ऊ पूछलस।

—हमरा ना मालूम।

—सांचे?

—हमरा का पता?

—कइसे ही सकेला कि तू नइखूं जानत?

—हम ओके देखले तक नइखीं।

—कब से?

—दू मंहीनन से।

—एकर मतलब बा जुभार से दू हप्ता पहिले से?

—लगभग ईहे।

ऊ ठठा के घोलल—का तू जानत बाडू कि एकर मतलब का बा?

—ना... —

—एकर मतलब बा कि ऊ सिपाही रहे।

ऊ बमकि के कहलसि—ना!

—आ जुभार के बाद बागी बन गइल।

—ना।

ऊ फेर ओकरा के निहारे लागल। ऊ अपना दिन पर एगो बीम्हा महसूस करति रहे। ओकरा चेहरा पर घबड़इला के चिन्ह साफ रहे। ओकरा अपना मूँद ने ऊ मुसकान इयाद रहे, ऊ साँक जब ऊ जात रहे। जाये से पहिले ऊ ओकरा के चूमि के कहले रहे कि ऊ आपन खियाल राखी। जब ऊ जात रहे, ऊ ओकरा के देखति रहल।

—हमरा-के खून-खराबी करे खातिर साधार मत कर।

—हम किरिया खातानी कि हमरा जे कुछ मालूम बा तोहरा के बता चुकलीं।

—ऊ कहीं बा ?

—हमरा पता नइखे ।

—ऊ बागी ह ?

—ना ।

—तोहरा कइसे मालूम कि ऊ अइसन नइखे ?

×

×

×

ऊ फरस का ओरि देखे लागलि । लइ ई खतम भइजा के बाद बहुत लोग लवटि आइल रहे बाकिर ऊ ना आइल । ओकरा भरोसा रहल कि ईलोग आगइल त ऊही जरूर आई । थोरिके दिन बाद ओकर पड़ोसिन ओकरा से मिले आइलि । पड़ोसिन आँखि मिलावे में हिचकति रहे । एह से ऊ पूछलसि—उम अल आविद, का ममिला बा ?

--भगवान तोहरा के ताकत आ भरोसा देसु ! पड़ोसिन दुखी होके कहलसि ।

—का ? ऊ घबड़ा के चिचिआइलि । ऊ पागल लेखा पड़ोसिन के भोरति रहे--बोल ! अब्द अलफतह के कुछो हो त ना गइल ?

—भगवान हमनी के रखेया करसु, ऊ लड़ाई के मैदान में बहादुर के मउअत मरलन, ऊ मेहरारु धिरिजा देति कहलसि ।

—अब्द अलफतह गुजरि गइलन ?

भरभरात आवाज में ऊ पड़ोसिन बोललि—बाकिर भगवान तोहरा के ना बिसरिहैं !

ऊ बेहोस अस हो गइलि । मउअत ! मउअत ! भयानक चीख हवा में गूँज रहे । मउअत ! उरुआ आ कउआ के काँव-काँव से बिसाद के अवंज आवत रहे । मउअत !

—ओकरा तोहरा बिना चएन ना रहे, एह से वापस आइल रहे, ऊ मेहना मरलसि ।

जब ऊ कुछो ना बोललि त ऊ बोलल जारी रखलस—बाकिर ऊ सही मोका ना चुनलसि ।

ऊ अमहम में परि के ओकरा के देखलसि ।

—अच्छा, ऊ अपना घरे आइल रहे ?

ऊ अपना मुड़ी के हिजबलसि—ना !

—आ तूँ ओकरा के लुकवले बाडू ?

—न ।

—हम तोहरा से कबुलवाबल जानतब नी ।

—तू जे कइल बाह, कर सकेल ! ऊ गरिजलि ।

ओकर हाँथ ओकरा माँथ पर पड़ल आउर ऊ फरस पर गिर गइलि : ऊ बेहोसी में डूबि गइलि । हमरा मुँह में कोइलर के बहार बा आ डामर गिबला । करिया कबआ में डराइल बंद कर आ दुष्ट उरुआ चूप हो जा । ऊ अपना अबाज के कँहरति रहें । साँस अन्दर बाहर धरे में ऊ कूँह तरे दम लगाक कहलसे—अतताई ! तोहरो दिन आई !

ओकरा के खोंचत ऊ बालल—: डा हो जा ।

रोके के कोसिस कइलसि, बाका ओकर हाँथ काफी मजबूत रहे । एकरा — पहाड़ अस लउकल । ऊ एकरा के बहरी धकिया दिहलस—बाहर निकल ।

—हमरा के मारिद ! विसवास बे साथ कहलसि ।

इतेया कइल पाप ह, तनी नरो से ऊ बोलल, तोहार मरद कहाँ बा ?

—हम कुछ ना कहब ।

ऊ तात मारिके ओकरा के आगे केल दिहलस ।

—तब तू अपना घर में लबटि केलू ।

ऊ अपना घर के ओरि घुमलि, तब ऊ धउरे शुरू क दिहलसि ।

जइसहों घर के दुआरो लगे : हुँपलि, ऊ गोली मारि दिहलस । एगो सिपाही भागत आइल—का भइल ?

—कुछो ना ।

—हम गोली चले के आबाज सुन नी हाँ ।

—हम बागी के मारि देले बानी, न बात खतम करत कहलस ।

रुधुक्का

उदास चिरई

कन्हैयालाल बोहरा 'अधुवन'

एगो चिरई दिन भरि मेहनत कइ के दू गो दाना प पना खोता में ले जाके रखलसि । बोरिके देर बाद एगो बाक आइल आ बोलल—एगो दाना हमरा के दे । चिरई डरे ओकरा के एगो दाना दे बेलत । बाक के पीठ फेरते सुग्गा खाइल—क'ल्लु हम एगो दाना उधार देइले रही । बापस करे के समझीता प । हमरा लगे एकही बाँचल बा—कहत चिरई दोसरका दाना ओकरा के दे दिहलस ।

अब खुसाइल चिरई उदास बइलल रहे कि अतने में एगो खाँब आइल—चिरई उदास काहें बाड ? चिरई पूरा बात बतबलसि । साँप बोलल—तू हमरा पेट में बर बनाल । हम त हबो खा के जी सकीला ।

पात्र-परिचय :—चिरई मेहनतकस किसान । दाना—उपज । बाक—पूँबीबति । सुग्गा—बनिमा [सेठ] । साँप—बेवसी, लाचारी ।

—अनुवाद—मृत्युंजय

पाठक लोगन से अरज बा कि एह पत्रिका के बारे में आपन राय-विचार आ प्रतिक्रिया भेजसु ।

भोजपुरी हरमुठाह, मेहनतकस, साहसी आ जुम्फारु लोगन के बोली ह—ज ज प्रियसन

भोजपुरी के किताब आ पत्रिका खरीद के पढ़ीं आ पढ़ाई ।

'डहर' में विज्ञापन देके, आपन आमदनी बढ़ाईं ।

जय भोजपुरी ! जय हिन्दी !!

करज

अहमद नदीम कास्मी

रहमान जब दफतर के घरे आइल, त बारह गो खाखि ओकरा प बसि गइलो सँ। फेर एह खाखिन में छे नन्ही-मूटी लाम-बाल जीभ निकलि आइली सँ आ ऊ हल्ला करे लगली सँ कहाँ बा ? कहाँ बा ? कहाँ बा ?

—बा भाई ! रहमान बेचएनी से मुसुका के कहलस-ले आइल बानी। ऊ बेबी में से एगो रुपिया निकालि के मेहरि के थम्हा दिहलसि। पाँचों बच्चन के जइसे बटन दवा गइल आ ऊ उछरि के अपना महतारी के लगे आ के गिरलनस—माई... माई... माई ! ऊ फरमाइस सुरु क दिहलनस।

रहमान भीतर कपड़ा बदले बलि गइल। दू बरिस से ओकरा लगे खाकी रंग के ईहे एगो पतलून रहे, ओकरा के तहिया के ऊ तकिया के नीचे राखि लेइ आ रात भरि ओकर कपार पतलून प हस्तिरी कइल करे। पंजामा पहिन के बहरी आइल, त महतारी बच्चन के कनफरेंस जारी रहे। ऊ एह कनफरेंस में शामिल होखे खातिर खटिया प बइसि गइल आ बोलल—उहे आपन साकिर आजु ओ कामे आइल। अपना घर खाबिर कतही से दू गो रुपिया मांगि ले आइल रहे। हम कहली—एगो हमरा के बे द। शेर का बचा के लिलार प एकहू सिकुरन ना परल। घड़ाक से एगो रुपिया हमरा के धरा दिहलस। एह महीना में ओकर कतना रुपिया हो गइल ?

ऊ ई सवाल अपने-आप से पुछले रहे, बाकिर जबाब जइसे बाहर से आइल। केवाड़ी खट-खटाइल। रहमान बहरी गइल आ देरी ले लउटल आ त मेहरि गोहरवलसि—ए जी, हम कहतानी, कवनो लमहर बाति होखे, त हम हटि आतानी रउआ सभ एनिए भीतर आ जाई।

रहमान का ओर से कवनो जबाब ना मिलल, त ऊ चिहाइलि अवंजु मचावत लइकन के ऊ डाँटि दिहलसि आ बहरेसी वाला दुआरी लगे आ के बाति करे खातिर उठलि, त रहमान भीतर आ गइल। ओकर चेहरा लाल हो गइल रहे आ हाथ पीयर परि गइल रहे—आजु दुनिया से जा रहल बानी ? ओकर आवाजो बबलल रहे। बारह आना ना भइल कि बारह हजार रुपिया हो गइल। फेर ऊ मेहरि का ओरि हाथ बढ़वलस—मे आव ऊ रुपिया।

मेहरि जइसे सभ समुझि गइलि रहे। ऊ मुठी खोलि दिहलसि। रहमान मोराइल नोट के लीधा कइलस। एक छन ओकरा के निहरलस। फेर बहरी जइल गइल।

फेर तुरन्ते लवटल। मेहरि के हाथ पर पच्चीस पइसा राखि के धब से खटिया पर बइठि गइल—ना जाने कवन मनहूँ स घरी रहे कि डाक्टर हमरा के दूध पीये के हिदाइत कइलस। ई डाक्टरो लंग हिदाइत देवे में बला तेज होला। ना सोचे कि कहीं मरीज के दूध किने खातिर आपन खून त ना बेचे के परी!

—उहें आइल होई रबाला! मेहरि कहलसि। अब ओषी आवाज बलल रहे।

—हं, उहे रहे, रहमान बोलल—कहत रहे बेटी बेमार दिया टीका लगवे के बा। टीका लगवाई चारह आना देवे के बा।

मेहरि पूछलसि—त का पूरा मोहाइला में ऊ खाली हमरे इहाँ दूध उधार वेरत रहे?

रहमान बोलल—हम इहे कहनी, त ऊ बोलल—उधार त होला ब'कर लोग परे—तीसरे दिन पइसा चहुँपा जाला, तोहरा लेखा चउदह चउदह, पनरह-पनरह दिन तक राह ना अगोरवावे।

मेहरि अचम्हीं में रहि गइलि—चउदह, पनरह दिन। अरे, ईकुल... कनना दिन भइल? अतवार के रउआ बोखार आइल रहे आ डाक्टर सिर्फ दूध ना पावरोटी खाये के कहले रहे। आजु का ह बुध हनु? त अतवारे-अनवारे आठ, सोमार नव, मंगर दस आ आज बुध एगारह... कुलिह एगारहे दिन त भइल।

रहमान बोलल—हमहूँ इहे कहलीं, बाकिर ऊ बोलल—देवे के बात द भा कह त बकसि दीं! तब हमरा ताब आगइल। हम कहलीं—चउधुरी हम कबनों भोखमगा थोड़े हईं! ऊ बोलल—भीखमगनों के जेबि में बारह आना त निकलिये आई। फेर हम तोहरा से रुपिया लेके ओकरा मुँह पर दे मरलीं। अब चारि आना के का मगवाई कि भगवान के ईसब परानी के पेट भरि सको। ऊ लगिये छितराइल लइकन का ओरि देखलसि आ फेर मेहरि के बाँह धइ के कोठरी में चलि गइल।

सरद-मेहरारू के ई कनफरेंस डेर लमहर ना चलल। तय भइल की चारि आना के दही मगवा लिया। रोटी तंदुरवाला से उधार आबाई। बच्चा दही से खाहि हेंस। अपने पियाज से गुजारा कइल जाई। मेहरि रहमान के हाथ में अलमुनिया के छोटहने चाल्टी देहलसि आ ऊ पच्चीस पइसा मुट्ठी में दबा के दही लेवे चलि दिहलस।

सवा दू बजत रहे। मकान के देवाल आ जमीन तपि के गरमी का तेजी के दुगुना क देले हे।

दूध-दही वाला खाली कुँड़ा बाहर से उठा के भीतर राखत रहे। रहमान के देखि के बोलल— दही त खतम हो गइल बाऊ रहमान। आजु काल्ह दही पर त एह गरमी में लोग टूटि परेला। दसे एगारह बजे सभ साफ हो जाला, आ एह बेरा... का बजत होई एह बेरा? रहमान का लगे घड़ी ना रहे। ऊ लगिये से गुजरत एगो आदमी से समय पूछलस त ऊ अपना बाँया हाथ के एक भटका के साथ फइला के घड़ी के आस्तिन के नीचे से निकललस। फेर उलुबा हाँथ के अपना दाढ़ी के लगे लेआइल आ रहमान के समय अइसे बतवलस जइसे ओकरा हाथ पर पइसा राखत होखे— सवा दू !

—सवा दू कबनों बेरा ह दही के, बाऊ रहमान ! दूध-दही वाला कुँड़ा के एगो अउर मिनार उठा के दोकान में दाखिल हो गइल। रहमान साँबलस चल आगे जाके देखतानो ! अइसनों का होई कि अब पूरा मोहल्ला से दही गायब हो जाई !

दूगो दासग दोकान से हतास हाँके ऊ बड़की सँडक पर आ गइल। सँडक से निकलत एगो गली में दूध-दही वाला बीबा बइठत रहे। दिन भर ओकरा इहाँ लस्सी पीये ओजा के हुजुम लागल रहत रहे। एक बेर दफतर से छुट्टा के बाद साकिर रहमान के ओहिजे ले जा के लस्सी पियवले रहे।

गली उहाँ से दूर रहे, बहुत लम्बा रहे आ बीबा के दोकान ओकरा आखिरी छोर पर रहे। रहमान भटकि के चले जागल बाकिर अबहीं कुल्लुवे डेग गइल हाँई कि सामने एगो जुलुस आवत लउकल।—केकर जुलुस ह भाई ? ऊ कूहू से पुछलस। जबाब मिलल— मजदूरन के लागता। नू ट्रक बा, नू कार, नू स्कूटर। वस आदमिये-आदमी बा। अइसन जुलुस त मजदूरने के हाँला। अभी ओकरा लमहर फसिला तय कइके गली में मूड़े के रहे एहसे ऊ आवत जुलुस का ओरि बढ़त चलि गइल। ओकरा के फरके से बीबा वाली गली का मोड़ प लउके लागल रहे; बाकिर, अब ओकरा आ गली के बीच जुलुस रोकावट हो गइल रहे। गली के सोभा पहुँच के ऊ जुलुस के गुजरि जाए के इन्तजार करे लागल। ताकि सँडक पार कके गली में दाखिल होसके। बाकिर जुलुस रहे कि खतम हाँखहीं में ना आवत रहे। सँडक इहाँ से ओह पार तक भरल रहे। ऊ एगो फेंड के छौँह में खाइ हो गइल, जहाँ पहिले से

बीसन तामसबीन जमा रहन ।

एगो भंडी प लिखल नारा पढ़ि के रहमान चिहाइल— 'हमनी के ओह दिन के इन्तजार बा, जब हमनी के केहू से करज ना लेवे के परी ।'

बाल्टी में से पइसा निकालि के ऊ जेबि में रख लिहलस आ आगे बढ़ि के जुलुस के साथ चलेवाला एगो नव जवान से पूछलस— काहें भाई, ई जुलुस.....

बाकिर ऊ आपन सब त पूरा ना क सकल । नव जवान घुमि के ओकरा ओरि देखलस, ज ऊ हू बहू रहे रहे । ओकरा कुछ अइसन लागल जइसे ऊ दरपन के सामने चलत हांख ।

—का बात बा ? नव जवान पुछलस । बाकिर ऊ आवाज आपन ना चिन्ह सकल ।

—तोहार नाँव रहमान त ना ह ? रहमान पुछलस । नव जवान भकुआ के ओकरा ओरि निहारे लागल ।

—तोइरा जेबि में तिरिफ पच्चीसे पइसा त नइखे ? नव जवान मुसुकाइल ।

—तू अपना लइकन खातिर बीबा के दोकान से दही लेवे त नइख जात ?

नव जवान हंसल— हमनी सभे रहमान हई । हम सभनी के जेबि में खाली पच्च से-पच्च से पइसा बा । हमनी का अपना लइकन खातिर दही लेवे जा रहल बनी जा ।

रहमान आगे-पीछे, दायें-बायें देखलसि त सभ ओरि जइसे रहे चलत रहे । ओकरा साथ ओला रहमान बोलल— चिहात काहें बाइ ? हमनी क एक दोसरा के तसबीर बानी जा । जब थटोरा क चक्रीले त बिल्कुल एक लेखा होखीला । तू जुलुस में से निकलि के एक भाँस खड़ा होजा त तोइरा सभ अनचिन्हारे लागी ।

—बाकिर हम जुलुस में से ना निकलथ । रहमान कहलस । हमरो त तोहनिये लोग अस ओह दिन के इन्तजारी बा जब हमनी के केहू से करज ना लेवे के पड़ी । बाकिर हमनी का जात कहाँ बानी ?

—दूध-दही वाला बीबा का लगे । ओकर साथी मुसुका के बोलल । रहमान चिहाके कहलस - बाकिर बीबा के दोकान त पाछहीं छुटि गइल ।

—आगहूँ बीबा के दोकान बा, साथी ओकरा के बतवलसि । इहाँ सगरो बीबा के दोकान बा । जइसे हमनी के सभ केहू रहमान बानी जा, ओइसही सभ दोकान बीबा के दोकान ह ।

X

X

X

एकाएक जुलुस थम गइल आ ऊ सभा के रूप धरे लागल । ई एगो बड़हन चउराहा रहे जवना में जुलुस के हजारन आदमी एगो घेरा में बइठि गइल । चऊक के बीच में ट्राफिक के सिपाही के खड़ा होखे खातिर सीमेंट के जे बड़ मोटहन सील राखल रहे, ओपर एगो आदमी खड़ा हो गइल आ रहमान के अइसन लागल जइसे सीमेंट के सील प ऊ खुदे खड़ा हो गइल होखे । फेर ऊ आदमी भासन देवे लागल । ई जुलुस एगो मील में ओह छँटनी क खिलाफ निकालल रहे, जवन एक सब मजदूरन के वेकार कर देले रहे आ काल्ह उन्हन के ओहनी का कोआटर से निकालल जाये वाला रहे । ऊ आदमी कहत रहे — ऊ तहमनो का मील मालिह से फरियालेव जा । चार दिन मील ना चली त होस ठेकाने लागि जाई । बाकिर जवना एक स हो भाई के छँटनी कई दिहल बा, ऊ बड़ा आफत में बाबन । ओह में से कतना त जुलुस में सामिल ना होसकलन काहेंकि कतने दिन से उपास के कारन ऊ चलि ना सकतरहन उहाँ कोआटरन में केहू के मेडरि बेमार परल बिया आ केहू के बच्चा । केहू के महतारी-बाप एँड़ी रंगरता, त केहू के बहिन टीका खातिर मोहताज बिया अबहिये त जुलुस के संगे चलत एगो साथी बेहोस होखे लागल, त हम ओकराके एक्का में बइठा के दू गो साधियन संगे आपस भेज दिहली हँ । एइ तरे हमरा खियाल आइल कि बाकी बात तय होत रही आ हम तय कइये के दम लेइव बाकिर हमनो के एह वेकार भाउन खातिर कुछ करे के चाहीं । हमनियो का ओही लोग के बिगदरो के हई, बाकिर हमनी बेरोजिगार त नइखीं । हमनी त एने-ओने से करजो ले लीला, बाकिर एह वेकारन के करजो क देता । हमनी के जेब में पाँच-पाँच, दस-दस पइसा त होई । हई हमरा लगे बइठल साथी बीबी पी रहल बा । ई बीबी के अंडल किनिये के पो रहल बा । अगर काल्ह हम बीबी ना पीहीं आ ई पइसा जमां कइके एह भाइयन में बाँटि आई, त हो सकेला कि एगो बच्चा बाँचि जाइ । एगो बहिन मरे ना पाइ, एगो बाप

सिरिफ एड से अपना वेटा से ना छिना जाये कि ऊ ओकरा खातिर पच्चीस पइसा के टिकिया ना खरीद सकल । दसगो भाई उठस आ पूरा सभा में धूमि के, अइसन सडाग में मिले ओला पइसा जमा करस । जमा हो गइला प सभ गिनल जाई एकर एलान कइल जाई आ तब जुलुस आगे बढ़ी ।

×

×

×

फइलल भोरी पहिले रहमान के साथी का सोभा आइल । ऊ जेबि से पचनोस पइसा निकालि के भोरी में डालि देलस । फेर ई भोलो रहमान के सोभा फइलल । ऊ जेबि में हाँथ ठूकवलस तनी रुकल, पच्चीस पइसा निकालि के ओकरा के अइसे देखलसि, जइसे परदेस जाये वाला संघतियन के बिदाई देवे वाला लोग देखेला आ पइसा भोरी में डाल दिहलसि । भोरी आगे बढ़ गइल, त रहमान के साथी सिकाइत कइलस— का बात बा, पइसा देवे के बेर तोहार हाँथ रुकल काहे रहे ?

—इयार, हमार बच्चा बहुत भुखाइल रहन स ! रहमान बोलल ।

—त का भइल, हमनी के बच्चा ना भुखाइल रहन स ? साथी कहलस । भुखाइल लइकन के बाप होके तोहरा ई नइखे मालूम कि दुपहरिया के बाद भुखाइल लइकन के भूखि मर जाभा ।

—हँ रहमान हुँकारि भरलसि, भुखाइल लइकन के पेट भूखिये से भरि जाला । ई हम कतने बेर देखले वानी दुपहरिया तक चिचिआत रहिहन स, रोवत रहिहन स, विलुखत रहिहनस फेर सूति जइहन स । जब उठहन स त जइसे खाके उठल होखसन । भुला जालन स कि ऊ त भुखाइल बाइन स --

—ऊ भुखाइल हाँखवी ना करसन । साथी ओकरा के बबवलस, ऊ आपन पेट अपना खून से भरि लेलन स । रहमान अचरज से देखलस— बाकिर ऊ हाँथ-हाँथ भरि के त होलन स, ओहनी के खून आखर कब तक ओहनी के साथ दे सकेला ?

जब खून साथ ना दे सके त ऊ मरि जालन स । रहमान तइप के उठल आ खाली बाल्टी खड़-खड़ावत घर का आरि भागल ।



कविता:—

आउर निखरि आई !

—रजनी कान्त 'राजेरा'

रगन में एकीधुन रकत, जबले रही बाकी ।
 जूझत रहब हमनी, मुदई एकहू ना रही बाकी ॥
 बाँची ना कुछो ओहधरी, ओहभाखिरी छन में,
 हरेक वून जब रकत के, होई एह वेवस्था के बागी ॥
 आजु के अभिमन्नु एह भोपड़ियन के—
 लिहें अब एक-एक जाना से हिखाव,
 जबले एकहू कतरा एह भुईं प—
 बाँचल रही एह महलन के निसानी !
 बोया बो दिहलीं हम रकत के एगो
 एह जमीन प आजु के साँभि;
 बिहने जवना से लाख लाख रकत जनमी !
 चीरि के धरती के, लिखी जुझार के कहानी ;
 मनाई तब मुक्ति-परब बिजय गान गाई !
 एह 'कुटियन के महाबल' जब नापी आकास के बिस्तार
 तब धरता का ? आकास का ? ऊ चंदवो ;
 पइयाँ पखारे खातिर चरनन में चतरि आई ।
 दिल खोलि के ढाल ए कहर ढावे बाला,
 लाली एह लहू के तब आउर निखरि आई !

मुक्तक

हक आपन छोड़ि के परइह जनि ॥
 बाति जाएज कहे में डेरइह जनि ॥
 सान से जियला के नाँव जिनिगी ह,
 मउअत के गीत गइह सिर भुकइह जनि ॥

★

★

★

कबो मेटकि जाई ; का लिखब एह सियाही से !
 सही इतिहास जो, लिखे के होखे तोहरा ;
 त काढ़ि के काँटा, अपना करेजा से तबाही के,
 नया इतिहास लिख द अपना खून का सियाही से ॥

आपन अधिकार

—ध्रुव

हम टुकरखोर ना हईं,
ना जूठन के खखनल हईं !
ना चाहीं केहू का किरिपा के नजर;
हम माँगतानो आपन हिस्सा !
मेहनत पसीना से उपजल-
सोन्हुला हरियर-
गेहूँ-धान के कन-कन
हमरा चाहीं आपन अधिकार !

आपन करम-भूमि,
खेत कारखाना के आजादी,
ओकरा उपज बँटवारा प अधिकार,
हमरा ना चाहीं दया के भीख,
ना कवनो महापुरुष के असीस,
किस्मत हमरी मजबूत बाँहन में बा;
आ इन्किलाबी उसूल हमरा जेहन में बा !

मुक्तक

—मोहन 'मधुर'

पुछलीं अदालत से, इनसाफ कहाँ बाटे ?
सुनके बापू के तसबीर लागल काँपे ।
इहाँ कवन पूछेता गरीबन के आँसू के ?
चाँदी के जूता में इनसाफ छिपल बाटे ॥

जिनिगी से जिनिगी के, इहाँ मेल नाही होला ।
भासन से गरीबी दूर कइल, खेल नाही होला ॥
दोसरा के रोटी छीनके, आपन पेट जे भरेला ।
ओकरा खातिर एह भारत में, जेल नाही होला ॥

तीन मुक्तक

—लव शर्मा "प्रशांत"

(१)

अपना हक बास्ते बर्ग - दुश्मन का साथ जंग चाही
जंग में सफलता ला संगठन आ हिम्मत हरदम चाही
कतनों दमन करे केहू, विजय वामपंथे के होई
खाती बर्ग - चेतना का आधार पर लड़े के दंग चाही

(२)

बर्ग - चेतना का आधार पर लड़ल लड़ाई सफल होला
वामपंथी अवसरवाद हरदम हमेशा विफल होला
बहुते दावा करे वाला समाजवाद के दावा करेलन लेकिन
उनकर समाजवाद, पूँजीवाद के साफ नकल होला

(३)

पूँजीवाद फेरू नया रूप में सामने आ गइल
भारत के जनता पर भ्रम के बादल छा गइल
अपना - अपना समझ के फेर बा साथी
नागनाथ चल गइल साँपनाथ आ गइल

दू गो मुक्तक

—रामचन्द्र 'बारूद'

गरीबन के अब एकजुट होखे के पड़ी ।
पूँजीपतियन के चलती खतम करे के पड़ी ॥
रक्त के नदा बही, त बहावल जाई;
दुरंगा के अब एकरंगा बनावे के पड़ी ॥

★

★

दुनिया के मजदूरन अब एक हो जा ।
सेठियन के नास ला मोरचा बना जा ॥
पुलिस के चलती त ई देखते बाड़;
बाल भण्डा लेके अब मैदान में आ जा ॥

तीन गो कविता

—होचो मिस्र

त्रियन्तस्मान् में संघर्षरत्न

गुलामी से बेहतर वा मउअतिए
सगरो हमरा देस में बिरोध के लाल भंडा
फहरा रहल बा गरुर से
अइसना समय में ? आह ! केतना दुखदाई बा
बंदी बनल रहल
मुक्त - कब हम होखव -
जुम्हार में-सामिल होखे खातिर ?

राह प

कठिनाई के गेयान,
राह प निकललए गइला प होला
मुसकिल से एगो प बढ़ते
उभरि जाला दोसर पहाड़
बाकिर एक बेर अगर हमनी जुम्हार क लिहलीं
आकास छूअत पहाड़न का चांटी तक-
दस हजारन के एक नजर में देखि सकीले !

हुजूरन कवियन के काव्य-संग्रह

पढ़ा प

पहिले के कवि प्राकृतिक सुनराई के
गोत गावल पसंद करत रहे लोग;
फूल आ चंदा, पाला आ बतास
कुहेस, पहाड़ आ नदी !
आजु हमनी के काव्य, रचना में
चाही फवलादी छंद
आ जरुरी बा. कवियन के
हमलाबर टुकड़ी बनावल

—अनुबाद: ध्रुव

● मोजाम्बिकी कविता

लड़ाका के गीत

—जॉर्ज रेब्रेओ

माई, हमरा लगे बनूक बा
 अपना जवना वेटा के एक दिन
 तू हथकड़ी-बेड़ी में देखले रहू
 (भा रो दिहलू -
 जइसे तोहरे हाथ-गोड़ कटि गइल होखे)
 ऊ अब मुक्त बा, माई !
 अब भोकरा लगे लोहा के बनूक बा
 हमार बनूक ह
 हम सभ जेहल खोलि देव
 सभ अततइयन के नास करब
 जमीन बाँटि देहब जन-गन में !
 माई, मुक्ति के ई जुम्कार केतना महान् बा !
 हमार चलावज हर गोली
 जे जाले नेयाय के सनेस
 पुरान सपना जागि उठेला
 पंछियन नियन !
 जुम्कार के बेग रन-भूमि में-
 तोहरे फोटो नाचेला अँखियन में, माई
 हम तोहरो खातिर जूझत बानी, माई
 जेह से तोहरो अँखियन में लोर ना होखे !

—अनुवाद: मृत्युंजय

साहित्यकार लोगन से अरज बा कि अब ऊ भँड़इती कइल छोटसु
 आ जनवादी रचना करसु; जवना में अपना अधिकारन खातिर पूरा-
 पूरी सजग रहे वाला जुम्कारुपन होखे। अइसने रचना 'डहर' में
 छपे खातिर भेजसु !

—सम्पादक मंडल

जबाब

—लव शर्मा “प्रशांत”

—पात्र—

ठाकुर रामानन्द सिंह	— एगो अतेयाचारी जमिन्दार ।
बिहारी	— एगो जवान मजदूर ।
भदई	— मजदूरन के मेठ ।
कॉ कृष्ण	— किसान -सभा के प्रान्तीय नेता ।
रमरतिया	— गँवई के एगो लड़की ।
दिलावर खॉ. लगन सिंह	— जमिन्दार के लठैत ।

(दृश्य १)

— परदा उठ रहल बा —

(जमिन्दार रामानन्द सिंह का हवेली का बगल वाला फुलवारी में कुछ मजूरों काम कर रहल बाड़न । ई मजूरों सन रामानन्द का करज का बोझा का नीचा दबल बाड़न । ई करज दू पुस्त से ऊ लोग सधावे के कोसिस कर रहल बाड़न लेकिन करज बा कि वेसम्हार बढ़ते जा रहल बा । रामानन्द के हवेली बहुत बढ़ बा आ चूना के सफेदी ओह पर चमक रहल बा । हवेली का सामने सिक्कसिलधार से कुछ फूलो लगावल बा ।)

बिहारी— (जमिन्दार का हवेली ओरि देखत) “चाचा ! ई हवेली कइसे बनल, हमनी के खूने से नू ?”

भदई— (धीरा) से “ हूँ ! ”

बिहारी— (जोख का साथ) “ त ई हवेली वाला लोग हमनी के लाचार आ मजदूर काहे समकेलन ? आज हमनी एह सेठ आ जमिन्दारन के खेतन में अपन खून - पसीना एक क क खटोले तब एह लोग के घर अनाज से भरेला लेकिन बदला में हमनी के का मिलेला ?— बेकारी, फाकाकसी (उपास) आ जमिन्दारो से गइल-गुजरल जिनगी ! इहे ना, जब भूख से बेचैन अपना लइकन ला एह जमिन्दार इहाँ अनाज लेवे आइले सन त ई हमनिए के उपजावल

अनाज के, हमनिए के डेढ़िया पर देखा, फेर डेढ़िया के बाद डेढ़िया लेला ! ई जुलुम कबले चली काका ? आखिर हर चीज चाहे बात के सीवान होला ! नया कानून बनल ह कि एक मन के डेढ़ मन बाजा हिसाब ना चली आ गरीब लोग के जे भूमिहीन बा करज माफ हो गइल । लेकिन तूँ जानत बाड़ कि ई कानून कहयौं ले सफल हो सकल ! आजो जहवाँ गरीबन के डंटा मजबूत बा किसान सभा के नेतृत्व में एह कानून के लागू कइल जा रहल बा । आ जहवाँ गरीबन के डंटा मजबूत नइखे ओतहीं गरीब लोग पिसा रहल बा । एहसे हम कहत बानी कि हमनियो एकर विरोध कइल जाव, तूँ का कहतार ? ”

अच्छे- फेर धीरा से) “ठीक बा”

बिष्णारी- (बिगड़ के खाली ठीक बा, मत कह चाचा । कुछो त कह । आज जमिन्दार रामानन्द के जुलुम आपन सीवान टप चुकल बा । एक तरफ त ऊ हमनी के सोसन करता आ दोसरा ओरि ऊ हमनी के बहू - बेटियन के इज्जत का साथ खेलवाड़ कर रहल बा । अंधेर बा अंधेर लेकिन अब सहल नइखे जात ।”

अच्छे- (विहारी का तरफ नीमन से देख के) ” ई बात ठीक बा लेकिन कइले का जा सकता ? जमिन्दारन का लगे पहलवान आ लठैतन के जमात बा जे ओकरा एगो इसारा पर मार - पीट ठान देवलन । ओकनो के एही दिन ला पोसल जाला । ओकनो का मोकाबला हमनी बहुते कमजोर बानी काहे कि हमनी में एकता नइखे । बे एकता आ संगठन के कुछो ना हो सके । देस में आजादी के जवन लड़ाई लड़ल गइल रहे ओह समय पूरा देस एक हो गइल रहे, नवे अंग्रेज जइसन धनी आ बालाक जाति के राज एह देस से खतम कइल जा सकल रहे । एही से हम तोहरा के कहेव कि पहिले गाँव के मजूरन आ छोट किसान का बीच एकता बनावे के कोसिस कर आ सभके किसान - सभा का जाल भएडा का नीचा जमाकर । इहे एकता एक दिन अइसन आन्ही ले आई जवन जमिन्दार रामानन्द के हमेसा ला खतम क दो । एही से हम ---..”

(नेपथ्य में)

“बचाव --- बचाव”

“ई साली त बाड़ा तंग करतिया ... -- अबकी रफे मुँह में पूरा कपड़ा ठूस दे तानी । ”

बिहारी-- (स्त्रीसे काँपत) "चाचा ! ई कइसन आवाज ह ? हमरा त लागता ज--
इसे गाँव से कवनो लड़की के जमिन्दार के चमचा पकड़ के हवेली में
ले जा रहल बाड़न ।

भदई-- (बात के दबावे के खेयाल से) "कवनो काम होई ।"

बिहारी-- (बिगड़ के) "ना चाचा, ना हमरा कुछ दोसरे सक हो रहल बा ।"

भदई-- (धीरा से) "ई तोहरा दिमाग के भरम ह ।"

बिहारी-- (धीरा से लेकिन गम्भीर आवाज में) "चाचा ! तू हमनी मजूरन के
मेठ हउव । एह नाता से हमनी के नोमन-बेजाय, नाफा-नोकसान
जानल तोहार घरम ह । आज जब तुहें आपन इज्जत अपने सामने
लूटात देखके कुछोना बोल रहल बाड़ त हमनी के बोलल बेकार बा ।"

भदई-- (चिचिया के) "चूप रह ! जादे बोलवे त जीभ खींच लेब । (आवाज
कुछ मधिम क के) आज से दस बरिस पहिले के बात ह ओह बखन
हमरा लगे तोहरा से जादे लोस रहे । हम रामानन्द का खिलाफ
अकेलहीं लड़ाई ठान देले रहनीं । बाद में हम देखनी कि मजदूर
वर्ग के कुछ लोग रामानन्द के हाथ बिका गइलन । हम अकेला पर
चुकल रहनी काहें कि हमार लड़ाई कवनो संगठन वा रूपमें ना रहे ।
हम ओही लड़ाई में पिसा गइनी । हमार फूस के भोपड़ी फूँक देहल
गइल खेतन प कब्जा जमा लेइज गइल आ एक दिन हम दोसरा गाँव
से मजूरी क के लवटत रहनी त रामानन्द के लठैत स सरेह में हमरा
के घेर के मकई अस थूर देलन । हमरा के मरल समुक्त के ऊ लोग
लवट गइलन । लेकिन हम मरल ना रहीं । ओही बखत सहर के
डा० चटर्जी दोसरा गाँव से मरोज देख के अपना जीप पर लवटत
रहन । ऊ हमरा के उठा के अपना जाप पर लदलन आ सहर ले जा
के अरना क्लीनिक में इलाज करे लगलन । उनकरा इलाज से हम
जल्दिए ठीक हो गइनी । डा० चटर्जी शहर के मजदूर-संघ के
सभापतियो रहस । हम उनुका साथे काम करे लगनी । आतहीं से
पूरा तरे चेतना लेके हम कगीब एक बरिस पहिले गाँव लवटनी । एतहीं
के लोग के कमजोरी देख के हम चूप रहीं । हम इन्तजार करत रहीं
त तोहरे अइसन जवान के जवन हर संघर्ष में अगिलका दस्ता के
नेतृत्व कर सकें । अगर तू सही में जमिन्दार रामानन्द का साथ
टकर लेवे के चाहतार त सबसे पहिले खेतिहर मजदूर आ छोट

किसान लोग के किसान - सभा का मन्डा के नीचा जमा कर आ एकता बनाके संघर्ष के सुरुआत कर ! एह संघर्ष में तू अकेल ना हो सकब । ”

बिहारी—(खुस हो के) “अइसने होई चाचा । अब किसान सभा बनी आ संघर्ष होई । ”

(परदा गिरता)

(दृश्य— २)

(परदा उठत बा)

(ठाकुर रामानन्द सिंह का हवेली के एगो तहखाना। ई तहखाना रामानन्द का खास कोठरी का नीचे बनल बा जहाँ पहुँचे के रास्ता उहे कोठरी में टांगल एगो फोटो का पाछे से बा । चारू ओरि देवाल पर लंगटे खाड़ छंकरियन के फोटो टांगल बा । पूरा कोठरी इत्तार के गमक से गमक रहल बा । एक ओरि एगो बड़का टेबुल अंग्रेजी दारू के दू गो बोतल आ एगो खाली गिलास । एगो कोन का लगे एगो सुन्दर पलंग कोठरी के सोभा बढ़ा रहल बा जवना का ऊपर एगो बहुत सुन्दर लड़की बइठल हो रहल बिया)

(ठाकुर रामानन्द सिंह के प्रवेश)

ठा० रामानन्द— (रमरतिया ओरि देखत) “ बड़ा सुन्दर लाग रहल बाड़ू रामरति ? ”

(रमरतिया दोसरा ओरि मुँह घुमा लेतिया)

ठा० रामानन्द— (हँस के) “ हँ... — हँ तू सरमातो बाड़ू ! आरे हम तहरे हँई ; खाली तोहरे ! हमरा से सरम कइसन ? ”

रमरतिया— (सिसकत) “ काहें अपने पाप पर उतारू भइल बानी मालिक ? हमरा बाबू का उमिर के होइयो के अपने हमरा साथ एतना नीच कर्मा करे पर तइयार हो गइल बानी । का अपने का कवनो बेटी नइखे ? का अपने के बेटी में आ हमरा में कवनो फरक बा ? ”

ठा० रामानन्द— (ठठा के हँसला का बाद) “ तू हूँ कइसन बात कर रहल बाड़ू हमार दिल के रानी रामरति ! हमार बेटी त कवनो बड़ घराना के पतोह बनी । ऊ जमिन्दार के बेटी ह जमिन्दार के ! ”

नोहनी के न भगवान हमनि ए ला बनवले बाड़न । पहिलका जमाना में राजा आ जमिन्दार लोग हजार - दू हजार छोकरीयन के अपना महल में राखत रहे तबहुँओ जब मन ना मानत रहे तं परजा के बहू - बेटी के चोरी - छुपे भँगा लेत रहन । आ एगो हमनी जमिन्दार बानी जे चोरा - लुका के अपना दिल के बहलाइयो ना सकतानी । तूँ ही कह रामरता, ई कहवाँ के नेयाय ह ? आच्छा छोड़ ई कुल्ही वेकार के बात, आव हमनी दाह पिहो । आरे घबड़ा जन, एके घोट पो ल । ”

रमरतिया— (बिचिया के) “ अब जादे मत कहीं मालिक, बहुत सुन चुकनी ई जहर अपनडी के फायदा करो । देखी मालिक, हमरा से दूरे रहीं ना त नीक ना होई ! हम जान दे देव, लेकिन इज्जत ना देहब । ”

ठा० रामानन्द— मुस्कियात) “ आच्छा अच्छा हम अब आगे ना बढ़व हमार परान - पेयाही । घबड़ाए के कवनो जहरत नइखे । लेकिन केहू तरे तूँ आपन इज्जत ना बचा सकवू, ठाकुर रामानन्द के हाथ बहुत लम्बा वा । इहाँ से अजु ले कवनो छोकरी वेदाग नइखे लवटल । लेकिन एगो बात कहव, एतना खाबसुरती ले के त तोहरा कवनो राज दरबार में जनम लेवे के चाहत रहे । महर्र में जनमल कवनो जवानी आज ले ना बाँचल । ई कवनो नया बात नइखे (एकरा बाद ठाकुर रामानन्द ओही कुर्सी प जाके ओठंग जाता आ दोसर बातल खुल जाता । गिलास में दारू ढारे के आवाज)

ठा० रामानन्द— (एगो गिलास रमरतियाँ ओरि बढ़ा के) “ ल, तूँ हूँ पिय । आज के जाम ना के ई दस्तुर ह कि जब केहू कुल्लुओ खाए - पीए लागेला त अपना अगल बगल के आदमी के कुछ देला । एही से हमहुँ तोहरा से पूछ रहल बानी । आ फेर ई चीज अकेल पीए वाला हइयो ना ह । ”

रमरतिया— (जोर से) “ ना पीएब, ना पीएब, ना पीएब । एक बेर कह देती कि ना पीएब तब हमरा के रउआ फाहें तंग करतानी ? हमरा खानदान में आज ले केहू दारू के हाथ से छुवलहुँ नइखे, हम कइसे पीएब । ”

ठा० रामानन्द— (मस्ती में) “ खैर, कवनो बात नइखे रानी रामरती ! हमहीं एकरा के पी लेतानी । बात एतने बा अकेले ई कुश्ती पीए में तनको मजा ना आवे । खैर ... ”

(ठाकुर रामानन्द सिंह आपन दुनू आँखि बन क के एके साँस में पूरा गिलास खाली क देता । धीरा - धीरा रामानन्द पर दारू के निसा चढ़े लागता । तनीए देर का बाद ओकरा पर पूरा निसा चढ़ जाता)

ठा० रामानन्द— (आगा बढ़ के) रानी रामरति ! आ...आ...आखिर तूँ डेरा...त काहें वाड़ू ? शिवकलिया के...देख ...पूरा एक महीना ...हमरा साथे --रहलि । ओकर घर तूँ देख --ले । बा कवनो --के घर ओकरा जोड़ --के पूरा गाँव मे ! नसीमा के देख ओकरो घर ओइसने बा ! खेतो दस बिगहा लिख देले --बानी । ऊ --सब --तोहरो से सुन्नर रहन स । ओकनियो.. पहिलका दाव --दरुला ना कइलन स । आ एगो तूँ बाड़ू -- ! ”

रामरतिया— (जोर से चिचिया के) “ आगा मत बढ़िहे बुढ़बा । अपन उमिर देख, उमिर ! एगा गोड़ कबर में लटक चुकल बा लेकिन दोसरा का बहू-बेटी के इज्जत लूटे के सबख अभई नइखे गइल ! हमरा के शिवकलिया आ नसीमा का साथ मत तवझिहे । हीरा जोखे के तराजू दोसरे होला । ”

ठा० रामानन्द— (रामरतिया ओरि बढ़तः) “ हम कहवाँ कहतानी कि तूँ हीरा नइखू ? साँचो आजले हम अँकड़े के पवले रनीहँ, हीरा त हमरा आज नू मिलल ह ! खैर, तोहरा घबड़ाए के जरूरत नइखे, हम तोहर कोमत हीरा से कम ना देब । ”

(ठाकुर रामानन्द सिंह रामरतिया ओरि बढ़े लागतारें । रामरतिया दारू के बोतल उठाके रामानन्द ओरि फेंकतिया लेकिन रामानन्द मुड़ी निहुरा लेता आ बोतल देवाल के लाग के फूट जाता । तनि देर ले रामरतिया एने-ओने भागतिया आ रामानन्द खेदता)

ठा० रामानन्द— (रामरतिया के भर पाँजा में हवाके) “ ओह -- ! एतना सुन्नर बाड़ू तूँ रानी ! ”

रामरतिया — (रोवत) “ छोड़ हमरा के पापी ! हमरो के ओही रंढियन

जइसन समुझ रहल बाड़े ! छोड़तारे कि ना ? ”

(दुनू में उठा-पटक ! कुछ देर ले सामान स के एने-ओने गिरला के आवाज आ आखिर में रमरतिया फूलदान उठाके रामानन्द के मुडी प मार के घवाहिल क देतिया आ दुआरी खोलके गाँव ओरि भाग जातिया)

(परदा गिरता)

(दृश्य - ३)

(परदा उठत बा)

। राति के आठ बजि रहल बा । गाँव का बाँचे बीच एगो खुलल जगहा पर दू-तीन गो दरी बिछावल बा जवना का बीच में एगो गै-न (पेंट्रोमेक्स) बर रहल बा । दरी पर कुछ लोग बइठ के आपुस में बात-चीत कर रहल बाड़न । दरी का बगने में एगो लाल भंडा फहरा रहल बा)

[कुछ देर का बाद भदई का साथे कॉपरेड कृष्णन् के प्रवेश । चारु आरि—इन्किलाब...जिन्दावाद, किसान-सभा जिन्दावाद, साथी कृष्णन् जिन्दावाद हरजोर-जुल्मके टकर में—संघष हमार नारा है के आवाज ।]

भदई— (लंग के चूर करावत) “ साथी लोप ! तनि इल्ला-गुल्ला कम कर अपने सभे । अब एइ सभा के कार्यक्रम सुरू होखे जा रहल बा । ओह ! अपने सभन जव एतना इल्ला करब त सभा कइसे होई ? फेर सहर से हमनी का बीच एगो नेता भाइल बाने, उहाँके बिचार हमनी के सुने के बा । एतना इल्ला होई त उहाँ के भासन रउवा लोग नीमन से ना सुन सकव । ”

(चारु आरि सान्ति हो जाता)

बिहारी— (उठके) “ साथी ! आज ले हमनी जुल्मी जमिन्दार रामानन्द सिंघ के जुल्म का जाँत में पिसात अइनी लेकिन ओकरा खिलाफ सभा करेके, के कही एका शब्द बोलहूँ के हिम्मत केहू ना कइल । आज देस के आजाद भइला २२ साल हो गइल । आजादी से पहिले कांग्रेसी नेता लोग जनता से वादा कइले रहे कि हमनी आजादी के, दूर देहा-

तन ले चहुँपाएव। लेकिन ईसब ना हो के एकरा ठोक उलटा हो गइल। गरीब गरीबे होत चला गइलन आ धनिक - पूँजीपति के तिजोरी दिन-दूना आ रात चौगुना बढ़ते चल गइल। आज रउवा लोग देखिए रहल बानी कि बटाई, खेत मजदूरी आ सिलिंग के कानूनो बन चूकल बा लेकिन ई सरकार भोकरा पर ठोक ढग से अमज करी ? ना करी, काहें कि ई सरकार पूँजीपतियन के ह। एके हमनी के संगठन बनाके संघर्ष का बल पर लागू करावे के परी। एसे किसान - सभा का भंडा का नीचा संगठित हांखे के जरूरत बा। किसान-सभा का भंडा का नीचा संगठित हो के कइल कवनो संघर्ष असफल ना होखे। हम आजके सभा का सभापतित्व ना अतिथि नेता साथी कृष्णन् के नाँव प्रस्तावित करत बानी।”

भदई— (उठ के) “ हम एकर समथन करतानो। ”

बिहारी— (आदर का साथ) “ साथी कृष्णन् जी ! अब अपना भासन से हमनी के नया रास्ता देखाई। ”

(साथी कृष्णन् मंच पर खड़ा हो जा तारें)

काँ० कृष्णन्— (जोस का साथ) “ साथी ! हम एह गाँव में किसान सभा के काम से आइल रहनो ह। हम एतहीं आवते देखती कि जे संख्या में जादे बा ओकरा के एगो आदमी अपना धन आ कुछ लठैतन का बल पर दबा रहत बा। हमरा ई देख के कवनो अचरज ना भइल काहें कि ई सब हमनी का देस में बहुते जगहा पर रोजे हो रहल बा। एकर एगो कारन बा आ ऊ बा एकता के कमी जबले रउवा लोग एक ना होखब, तबले जमिन्दार एका-एकी सभे के पीसत रहो आ सब लोग टुकुर - टुकुर देखते रह जाई। लेकिन मजदूर आ किसान में ई एकत कइसे आई; चेतना कइसे आई ? हमरा से सुनी — ई एकता आ चेतना आई लाल भंडा का जरिये। आज जहवाँ - जहवाँ के खेतिहर मजदूर आ किसान किसान - सभा बना के लाल भंडा के नीचा अपन चट्टानो एकता कायम कइले बाड़न उहाँ कवनो जोर - जुलुम नइखे कवनो अन्धेर नइखे। ओतहीं कवनो जमिन्दार बटाई जमीन से बटाईदार के बेद-दख ना क सकता पाँच रुपया से कम मजूरी पर केहू काम ना करा

सकता आ ना एक रुपया गैकड़ा से जादे सूद ले सकता । आज जहवाँ - जहवाँ किसान सभा वा ओतहीं जमिन्दार के कहल ना चले बलुक किसान - सभा के कहल चलेला । साथी ! रउआ लोग सोची ई बड़ - बड़ हवेली स देहातन में जे खड़ा बा, ऊ केकरा बल पर बनल ? ई हवेलियन के नेय के देहल ? आज एह हवेलियन में रहेवाला लोग जवन ऐयासी के जिनगी बिता रहल बाड़न आकरा ला ऐयासी के समान के जुटा रहल बा ? आज एही गाँव के जमिन्दार ठाकुर रामानन्द सिंह के डेढ़ सौ एकड़ जमीन के जो-तेला ? रउए सभे जात रहल बानी, लेकिन रउआ सभे के एकरा बदला में का मिजता ? कुछउ ना ! एकर कारन, रउआ जोगनी में एकता के कमी बा । एमे रउआ सभे किसान - सभा के सदस्य घनी आ संघर्ष के आवाज बुलन्द करी । अगर अपने सभ मिज के एक जूट होके संघर्ष में उतर गइली त जमिन्दार ठाकुर रामानन्द सिद्धे ना बलुक हजारन जमिन्दार अपने सभे के कुछुओ ना बिगाड़ सकिहें । आज से अपने सभे पाँच रुपया से कम पर काम मत करी आ बटाईदार लोग जमीन मत छोड़ो । जे लोग बटाई का जमीन से वेदखल क देहल गइल बाड़न । ऊ लोग के बटाईवाला जमीन पर फेर से कब्जा दियावे के कोसिस किसान - सभा करी । जमिन्दार रामानन्द के बेनामी जमीनों के अपने सभे पता लगावे के कोसिस करी । पता चलला पर ओहू पर हमनी कब्जा लेब । हमरा एतने कहे के बा । लाज सलाम !

(कामरेड कृष्णन् अपना जगहा पर बइठ जाकारें)

बिहारो—(मंच पर खड़ा होके) “अच्छा त अब ई सभा खतम हो रहल बा । अपने सभे अपना-अपना घरे जाई । बिहान से हमनी तबे काम करे जाएब जब हमनी के पाँच रुपया मजूरी मिली । एतना से कप पर हमनी के काम पर जाके नइखे । अब नारा बाली—

“ इन्किलाब जिन्दाबाद ! ”

“ जिन्दाबाद ! जिन्दाबाद ! ”

“ किसान-सभा जिन्दाबाद ! ”

“ जिन्दाबाद ! जिन्दाबाद ! ”

“ हर त्रोर जुलुम का टकर में ! ”

“ संघर्ष हमार नारा बा ! ”

“ जे हमनी से टकराई ! ”

“ चूर-चूर हो जाई ! ”

(सब के प्रस्थान)

(परदा गिरत बा)

अंक - (२)

(दृश्य - १)

— परदा बूठ रहल बा —

(भोर के बखत बा । ठाकुर रामानन्द सिंह के हबेली के दृश्य जवना का एक ओरि फुलवारी बा जवना में सुन्नर - सुन्नर फूल का आलावा कतही - कतही आम आ लीची के गाँछि लटकत बा । एह बखत ठा० रामानन्द फुलवारी में टेबुल - कुर्सी लगा के आमद - खरच के बही देख रहल बाड़न)

(चार गो लठइतन के प्रवेश)

एगो लठइत - (जोर से) “ मालिक ! ”

ठा० रामानन्द - (मुड़ी ऊपर उठा के) “ लगन सिंह ! आखिर बात का बा जे एतना हाँफ रहल बाड़ ? ”

लगन सिंह - (हाँफत) “ बहुत बड़का बात बा मालिक । सुनब त अपने लुत्तो हो जायब । ”

ठा० रामानन्द - (चिन्ता का साथ) “ ओह ! आखिर बतइयो करब कि हाँफतही चल जइब ? ”

लगन सिंह - (सकपका के) मालिक ! गाँव के छवारीक छब मिलके ...

ठा० रामानन्द - (जोर से) “ चूप रह ! (दिलावर खाँ ओरि धूम के) दिलावर खाँ ! ”

दिलावर खाँ - (चिहुँकत) “ जी मालिक । ”

ठा० रामानन्द - (ऊपर से नीचा ले ताक के) तू बताव, आज कवन अइसन बात हो गइल इ कि लगन सिंह अइसन लठैत के होस उड़ गइल बा

दिलावर खाँ - (धीरा से) “ जी गाँव के कुछ छवारीक सन मिलके चमटोली में सभा फइलन इ स आ किसानो - सभा बनवलन इ स । ”

ठा० रामानन्द - (चिहुँक के) “ का कहलेह ? किसान सभा बनवले इ स ! ”

दिलावर खाँ - (बहुत धीरा) “ एतने ना बलुक अपने का खिल्लाफ जोस खरोसवाला भासनो भइल । ”

ठा० रामानन्द - (खीसे दाँत पीसत) “ का कहले ? जोस खरोसवाला भासनो भइल ! बिलार का खिल्लाफ मिटिंग त भइल लेकिन बिलार का घर में

बंटी कवन बान्हो ? ”

दिलावर खाँ— (अचरज का भाव में) “ मालिक ! अपने के ई गजब के मुहाबरा भरल बात हमरा समझ में नइखे आवत, तनि सीधा तरे से कहल ना जाव । ”

ठा० रामानन्द— (आँख गुरेरत) ‘ हम ई जाने के चाहत बानी कि एकनी के नेता कवन बा ? ठाकुर रामानन्द, जवना का भय के सरेह के खरो जरे लागत रहल ह आज ओकरे से कवन टकराए के सोच रहल बा ? कवन एकनी के पाछा से मदद कर रह बा ? हम ई सब जाने के चाहत बानी दिलावर खाँ ! ’

दिलावर खाँ— “ मालिक ! एकनी के नेता भदइया बा, जव कि ऊ सभा में कुछुओ ना बोलल । लेकिन हमहूँ त अपनहींके आदमी ह ; पलक गिरे से पहिले जन गइनी कि ई सब भदइया के कारस्ताना ह । ”

ठा० रामानन्द— (मुड़ी पर जोर देके) “ कवन भदइया ? ”

दिलावर खाँ— “ मालिक ! ई उहे भदइया ह जवना के एक बेर हम करीब-करीब खतमे क देले रहीं खाली अपने गोक देली जवना का कारन हम ओकर जान छोड़ देली । अगर ओही वखत ओकरा के खतम क देल गइल रहित त आज ई सभा ना होइत । ”

ठा० रामानन्द— (अचरज का साथ) ‘ आच्छा ! त ई उहे भदइया ह ? ’

दिलावर खाँ— (निहुर के) “ जी मालिक । ”

ठा० रामानन्द - (खीसे काँपत) “ दिलावर खाँ ! अबकी दफे ऊ बाँचे ना पावे । तबकी ओकर छोटे गलती रहे एसे हम छोड़ा देले रहीं । ऊ हमार बड़ गलती रहे , आज हम कबूल करताना । आज ई सब कुछ हमरा वर्दांत से बाहर के बात बा । हमरा खिलाफ किसान-सभा बन गइल । एतने ना बलुक हमरा खिलाफ भासन का जरिया बगावत के आगे लगावल गइल ह । दिलावर ! ”

दिलावर— (तनी फेर मूक के) ‘ जी मालिक ! ’

ठा० रामानन्द— (सवाली मुद्रा में) “ अबरी कवन-कवन स बाड़न ओकरा साथ ? ”

दिलावर खाँ “ मालिक ! आज काल ओकरा साथ बिहरिया बा । ”

ठा० रामानन्द— (मुद्दी पर जोर देत) “ कथन बिहरिया ? ”

दिलावर खाँ— (इयाद कगावे के मुद्दा में) “ मलकार ! ऊ देवराज मलाह के बेटा ह । बड़ कसरती जवान बा । एकरा अलावाँ सहर से एगो जनवादी लोडर जगन्नाथनो आएल बा । उहे एह किसान - सभा के सभापति चुनाएल बा । बड़ा जोसोला आ बगावत फइलावे वाला टोन में भासन करत रहे आह दिन ! एकनो के जल्दिए ठीक करे के परी ना त बगावत हो जाई त दबवले ना दबी । ”

ठा० रामानन्द— (दाँत पीसत) “ देख लेव सबके ! हमहूँ सेर के बचा हईं । ई सब कीड़ा - मकोइन के दिमाग चढ़ गइल बा ! एके जल्दिए ठीक करे के परी ना त इहे एगो चिनगी पूरा जंगल के राखि बना के छोड़ दो । तोइनो सब केहू अपना - अपना हथियार के पिजा लिह । ”

दिलावर खाँ— (खुस हाँ के) “ पिजावत जा चुकल बा मालिक ; खाली अरने के हुकुम के इन्तजार बा । ”

(परदा गिरत बा)

(दृश्य - २)

(परदा उठत बा)

(गाँव का बगल से बिहारी अपना बटाई वाला जमीन पर हर चला रहल बा । अगल - बगल का खेतन में गाँव के बटाईदार लोग हर चला रहल बा । ई सब खेत जमिन्दार ठाकुर रामानन्द के ह)

(लाठी का साथ दिलावर खाँ के प्रवेश)

दिलावर खाँ— (बिहारी से) “ बिहरिया तोरे नाव ह ? ”

बिहारी— (तुनक के) “ दिलावर खाँ, तमीज से बात कर । ”

दिलावर खाँ - (रोब का साथ) “ तोर नाँवे जब बिहरिया बा, त तोरा के केहू लाट - साहेब थोरे कही ! ”

बिहारी— (हर रोक के दिलावर खाँ का सगे चहुँप के) “ हमर नांव बिहारी ह, बिहरिया ना । तूँ तनी तमीज का साथ बात कर ना त हमरो कुछ देर वास्ते मजबूर हो जाए के परी । बहुत सह चुकनी, अब ना सहब । ”

दिलावर खाँ— (बिगड़ के) “ चूप ! तूँ का कुछो करवे हमरा साथ ! हमर

नांव दिलावर ह दिलावर ! जात के पैठान हईं । तें भुला गइले ; मलिकार के एक इसारा पर तोरा बाप के हम मार के फेंक देले रहीं आ पूरा गँवई में एको आदमी ना बोलल । ”

बिहारी - (स्त्रीसे काँपत) “ अपना के रोक दिलावरा ना त तोहार आज हड्डा-हड्डी तूर के हम फेंक देव । ऊ जमाना दोसर रहे जब तोहनी के चलती रहे ; अब हमनी लाल भंडा बालन के जबाना बा । तू अपना सोवान से आगा बढ़ रहल बाड़े । ”

दिलावर खाँ - (हसंत) “ बाप त अइसन अफुरइलें कि सोधा जन्नत चल गइलें ! अब अ करे वेटा अफुराए के चाहतारें । इनका के शोतहीं भेजे क परी..... । ”

(बिहारी दिलावर खाँ के लाठी छीन के दूर फेंक देता आ ओकर कर्माज के बॉलर पकड़ लेता । तबे अगल- बगल से हरवाहसन अपना-अपना हाथ में लाठी ले के बिहारी को लगे ज के ठहरी हो जातरन । दिलावर खाँ ओतना लोग के लाठी ले क आवत देख के सटक जाता आ चुपे रहे में अपन भलाई समझत बा)

बिहारी - (स्त्रीसे काँपत आवाज में) “ ऊ दिन भुला जो रे जमिन्दार के जूठन चाटे वाला चमचा जब तोहनी गांव के कवनो के पीट के चल जात रह स । अब हमनी गँवई क मजदूर आ मफोला किसान एक हो गइल बानी सत । हमनी किसान-सभा के लाल- भंडा का छाँह में संगठित हो चुकल बानी सत आ जमिन्दार आ ओकर चमचा स से दू-दू हाथ कबो करेला हमे प्रा तइवार बानी सत । तू आ तोहार ऊ रामानन्द सिंह इहो भूला जइह लोग के तीन- चार हजार रोपेया खरच क के सय-दू सय लठैतन के दोसरा जगे से इहाँ ले अइहें । आउर ऊ दू सौ लठैतन के रोपेया पर मँगइहें त हमनी किसान सभा के हजारन सद्ग्य लोग के दोसरा जगहा पर से मँग लेब । रामानन्द दू शहजार पहलवान मँगइहें त हमनी दू लाख मँग लेब । किसान- सभा इहे अगल- बगल के दू चार गो गांव में नइखे बलुक पूरा दुनिया में बा । एगो आदमी से लड़ल जा सकेला लेकिन एगो संस्था से ना लड़ल जा सके । एतनी पर अगर केहू एगो अखिल भारतीय संस्था से मोकाबला करे के सोचता त हम समझत

बानी कि ओकरा अइसन बेबकूफ दोसर कवनो ना होई । एसे हम तोहरा से कह रहल बानी कि जमिन्दार रामानन्द से कह दीह कि अब ऊ जमाना खतम हो गइल जब अंग्रेजन के राज रहे आ ओकरो बाद बुर्जुवा वर्ग के कांग्रेसीयन के एकछत्र राज्य रहे । ओह बखत ऊ जे कुछो चहलें से कइलें लेकिन अब ऊ जमाना नइखे रह गइल , अब सर्वद्वारा कुछ होसियार हो चुकल बा एसे सम्हर जास । ना त कहीं कवनो जमहर मामला मुकदमा खड़ा हो जाई त बाद में सम्हरिए के का होई ! जब इजते चल जाई त सम्हरिए के का होई ! ”

दिलावर खॉं— (सिपाही वाला हवावा में) “ आच्छा कह देब , लेकिन तोहनियो तइयार रहिह । मालिक के क्रोध बड़ खतरनाक होला । उनका से भगड़ा कइल गहुँअन साँप पर देजा चलावला से कम खतरनाक ना होला । खैर ई सब त तोहनी का अपना समझदारी पर बा ; अभई हम ई कहे आइल रनो ह कि मलिकार के हुकुम बा कि तोहनी एह खेतन में हर मत जोत काहें कि ई कुल्ही खेत मलिकार के ह । ”

बिहारी— (जोर से) “ दिलावर खॉं ! का बुरबक अस बात क रहल बाड़ । ई कुल्ही मलिकार के ना , हमनी हर जोतेवासन के खेत ह । तोहार मलिकार के खाली मालगुजारी लागेला आ हमनी बोया , जोताई , सोहनो , बिघउनी आ कटनी करीले एसे हमनिए एकर असली मालिक भइनी सन । तू जाके अपना मलिकार से कह दिह कि गँवई के लोग मिल के किसान-सभा बटाईदार लोग के देखल दिया बेला बनल बा , बेदखल करे वास्ते ना ! अगर रामानन्द के लाठी में जोर होखे त किसान-सभा से ओजमातेस काहें कि अब त जवन लड़ाई होई तवन केहू अकेला आदमी से ना , बलुक किसान-सभा से होई । लेकिन तोहरो से एगो बात कहब दिलावर खॉं । ”

दिलावर खॉं— (घुमते) “ कह । ”

बिहारी— (मरम आवाज में) “ तू बगले के गँव के रहनिहार ह.व । ए नाता से हमनो के भाइये भइल । अब तू ही हमनी के बताब कि आखिर ऊ कवन अइसन वोजह बा जवना का चलते तोहनियो अत्याचारी जमिन्दार का इसारा पर अपने भाइयन पर लाठी बरसावे लागेला ? ”

दिलावर खाँ - (हँस के) " तूँ ना समझब बिहारो । ओ लोग का साथे ना रहब त ई मजा कइयां से मिली ? रोज दू बोतल दारू, गोस्त, खाना आ रोज राति में एगो छोकरी ई सब दोसरा जगहा पर मिली कइँ ?

बिहारी - " ठीके बा, ओ भत्याचारी का साथे रहत - रहत तोहरो दिमाग भ्रष्ट हो गइल बा । लेकिन दिलावर खाँ एतना जरूर ख्याल रखिह कि जब संघर्ष सु ६ होला त सबसे पहिले चमचे लोग के खोज - खोज के फिवाई कइल जाजा बाद में जमिन्दार के ! अब बहुते जल्दी तोहनो का साथ मुकाबला होई, एहो में पता चली की ठा० रामानन्द एगो व्यक्ति बरियार बा कि किसान - सभा । हमनी तुरन्ते रभरतिया बाला हिसाब लेबे आएब स । "

दिलावर खाँ - (जाते - जाते) " हिम्मत होखे त हाथ मिला लिह । पाछे पाता चली । पहिले - पहिले सभे एहो तरे कहेला । बाद में भटक खुलेला । "

बिहारी - (जोर से) ' कवनो बात ना, देख त जाई । तूँ आपन सोच रे बलि के धकरा ! "

(परदा गिरत बाटे)

(दृश्य - २)

(परदा उठत बा)

(दिन के बारेह बजत बा । ठा० रामानन्द के हवेली के ओसारा । टेबुल-कुरसी जगाबल बा । लेकिन ठा० रामानन्द अपन दुनु हाथ पीठ पाछे बान्ह के एने- ओने घूम रहल बाड़ें । चेहरा परेसानी से भरल बाटे । रड-रड के दरवाजा ओरि घूम के देख ले तारें । इन्तजार करत दुनु आँखि ।)

(दिलावर खाँ के प्रवेश)

ठा० रामानन्द - (दाँत पीसत) " साला सब एतना कह गइलन स ! ई सब कुल्ही बात के पता बलल कइये ससुरन के ?

दिलावर खाँ - (डेरत) " हम नइखी जानत मलिकार । "

ठा० रामानन्द - (आँखि लाल क क) ' लगन सिंह से हमरा पता लच चुकल बा । तूँ फेर से कह , बिहरिया का कहलस ह ? "

दिलावर खाँ - (स्वभाविक मुद्रा में) ' मलिकार ! हम जातहीं बिहरिया

कहके बोलउनो ह त ऊ कहलस ह, तमीज से बात कर । “ ओकरा बाद कुछ क घालहूँ के कहलस त हमरा ना बर्दाश्त भइल आ कहनी — बाप त अइसन अभुरइलें कि सीधा जन्नत में चल गइलें । अब ओकरे बेटा अभुराए के चाहतारें । ” सरकार ! एतने पर ऊ हमार लाठी छीनके दूर फेंक देलख आ कमीज के कॉलर पकड़ लेलख । एकरा बाद त अगल बगल के खेतन से बटाईदार स हाथ में लाठी ले के ओकरा बगल में ठड़ा हो गइलन स जइसे बिहरिया ओकनी के नेता होखे ! हमरा दब जाए के परल काहे कि हम अकेला रहीं आ ओकनी करीब पचास-साठ के संख्या में पूर गइल रहन स आ अथरो बढ़ते जात रहन स . आखिर में जब हम कहनीं कि भाई, हम भगड़ा करे नइखीं आएल बलुक मालिक के हुकुम कहे आएल बानो कि मलिकार के हुकुम बा— तोहनी एह खेतन में हर मत जोत काहे क ई सब खेत मजिकार के ह । ए पर बिहरिया कहलस कि— का बुगबक अब बतियारे ई सब खेत त हमनी कमाए वाला के ह । तोहार मजिकार त खाली मालगुजारी दे लें, सब कमबा त हमनिए करीले, एसे एकर असली मालिक त हमनी जोतनिहार भइनी सन किसान-सभा बटाईदार के हक दियावे ला बनल बा, हक छीने ला ना ! ओकनी इहो कहलन स कि, अगर रामानन्द का लाठी में जोर होखे त किसान-सभा से ओजमालेस काहे कि अब त जवने लड़ाई होई तबन केहू अकेला आदमी से ना बलुक किसान-सभा से होई । ”

ठा० रामानन्द— (अचरज का साथ) “ समुदा स एतना कह देलन स आ तू सह गइले ? ”

दिलावर खाँ— (धीरा से) “ त अकेला करिए का सकत रहीं सरकार । हम अकेला रहीं आ ओकनी साठ-सत्तर ले पूर गइल रहन । चाह ओरि एगो आजय सीम लउकत रहे । ”

ठा० रामानन्द— (रोब से) “ काहू तऊ ठा० रामानन्द सिंह के अकेल सिपा ही गाँव में जात रहल ह आ अकेलही पूरा गाँव के लोग के पीट के चल अबत रहलह । एगो तू बड़े ! नामरद, आगे कह — ”

दिलावर खाँ — (एने-ओने देखला का बाद) “ ओकनी हमरा लवटे का बखत

में इहो कहलन स कि— “ पहिले ऊ जे भी कहलें- कहलें लेकिन अब जमाना बदल गइल अब सब केहू होसियार हो गइल बाइन एसे सम्हर जास ना त कहीं कवो कवनो लमहर मामला मुकदमा खड़ा हो जाई त बाद में सम्हरिए के का होई ! अब आगेवाला बात हमरा से ना कहल जाई । ”

ठा० रामानन्द— (चिचियाके “ दिलावर खाँ ! जवने बात होखे निर्भय कह डेराय के कवनो जरूरत नइखे । ”

दिलावर खाँ— (धडुत धीरा) “ मलिकार ! ओकनी कहलन स कि ओकनी बहुते जल्दी रमरनिया वाला हिसाय कैवे... .. ’,

ठा० रामानन्द— (चिचिया के) “ दिलावर खाँ ! ई सीवान से बार के बात बा । हम सब कुछ सह जाएब लेकिन ई सब कुल्हो ना सह सकीं । दिलावर खाँ, एक दफे फेर कह कि जे कुछ तू कहलह से ठीक बा कि खाली ... ”

दिलावर खाँ— (काँपत) “ सोरह आना सही बा मलिकार । अपने के नोमक किरिये, ऊपर खोदा गवाह बाइन- हम जे जे कहनी ह ऊ सब सही बा । आज बड़वेइज्जत होखे के परल हमनी के ; खाला अपने का तनि नरम हो गइला का वोजह से । ”

ठा० रामानन्द - (काँपतही) “ घबड़ा मत दिलावर ! ई सब के गरह सब एक जगहा पर जवर हो गइल बा । अबकी देखत बानी कि कुछ खून होइये के रही । ”

दिलावर खाँ— (लाठी सरियावत) “ मलिकार ! हुकुम दी त हम तुरन्ते कुछ लठइन के ले के । ”

ठा० रामानन्द— (रोकत) दिलावर ! सब से काम ल । एकनी के दोसरा उपाय से ठाक कइल जाई । अब कानूनो बदल गइल । अब खून कइल आसान हो गइल बा लेकिन पचावल बड़ मुश्किल हो गइल बा । एकह जो खून में हजारन रोपेया लाग जाता आ समयो बर्बाद बहुते हाला । फेर ‘ अब ओकनी एगो संस्था का भंडा का नीचा संगठित हो गइलन बाइन स । एगो आदमी से टकराइल जा सकता लेकिन एगो होसियार आदमी कबहूँ अखिल भारतीय स्तर के कवनो पार्टी से ना टकेराए । टकराके के जितियो ना सकें । लेकिन हम एही तरेइ छोड़

ना देब, खाली ढंग दोसर होई। तनिको चिन्त जन करिह । ”

दिलावर खाँ— (उदास हो के) “ ठीक बा मल्लिकार ! जरूरत परला प इयाद कइल जाई। आपन वेइज्जति के बदलां त हमरा ओकनी से सधावे के बा। ”

ठा० रामानन्द— (धीरा से) “ अच्छा, अब तू जा सकतार । ”

दिलावर खाँ— (मुड़ी तनि निहुग के) “ सलाम हजुर । ”

ठा० रामानन्द— (महटियावत) “ सलाम ! ”

(दिलावर खाँ चल जाता)

(फेर ठाकुर रामानन्द चिन्ता में मरल एने-आने घूमे-फिरे लाग तारें। कबा-कबा खांसे मुड़ी पीटे लाग जा तारें। कबा बइठ तारें त कबो ठंढा हो जा तारे।)

ठा० रामानन्द— (खुशी का साथ) “ मुंशी जी ! ”

(नेपथ्य में)

अइती सरकार। ”

(मुंशी जी के प्रवेश)

मुंशी जी— (मुड़ी निहुग के) “ का हुकुम बा सरकार ? ”

ठा० रामानन्द— (मुस्कियात) “ मुंशी जी ! अब पाना माथ से ऊपर होखे जा रहल बा। अब वे कुछो कइले काम चले के नइखे। बहुत सोचला का दाद हम तय कइनी ह कि बिहारी, भदईआ आ अबरो सात जना किसान-सभा के दोसर सदस्यन प जे किसान-सभा में अगिला दस्ता के काम कर रहल बाइन मूठ मोकदमा दायर क दीं आ एही मोकदमा में एह लोग के हिम्मत तूर दीं। एकरा ला हमरा एगो मुद्ई आ पाँच गो गवाह चाहीं जे मूठ गवाही दे सके। ई काम रबरा जिम्मे रहल। बीर्जी रउवा ई काम कर सकव ? ”

मुंशी जी— (अचरज से) “ सरकार ! अपने से पार पावल बड़ मुश्किल होला। अब किसान-सभा बालन के जियन मुश्किल हो जा जाई मुद्ई आ गवाह जुटावल त हमरा ला पाँच-दस मिनट के काम बा सरकार ! ”

ठा० रामानन्द— (ठीक बा, तू उहम के तइयार कर । ”

(मुंशी जी लवट जा तारें)

ठा० रामानन्द— (मुस्कियात) “ अब देखब सारन कं । ”

(परदा गिरता)

अंक- ३

(दृश्य — १)

[परदा उठत बा]

(जमोन्दार ठाकुर रामानन्द सिंह के कोठली, एक औरि शानदार पलग, एक औरि के कोनतर एगो आलमारी जवना में बहुत-सा कागज-पत्र बा, एगो टेबुल पर शराब के बोतल धइल बा। ठाकुर रामानन्द कोठली में एने-ओने घूम रहल बाड़न। चेहरा पर बड़ उदासी लउकता।)

ठा० रामानन्द — (कुर्सी पर बइठत) “लगन सिंह !”

(नेपथ्य में)

“अइनी मालिक !” (लगन सिंह के प्रवेश)

ठा० रामानन्द — (उदासी का साथ) ‘ लगन सिंह ! बड़ गम्भीर परिस्थिति अ गइल बा। किसान-सभा वाजन के ठीक करेता सब कके डार गइल लेकिन जगन्नाथन, भदइया आ बिहरिया का जानी एकनो के कवन चीज घोर के पिया देले बा कि डराते नइखन स। कवनो के खाली रे... कह दियाता त मरे-मारे पर उतारू हो जातारन स। भदइया, बिहरिया आ गँवई के अवरो पनरेह जना दोसर लोग पर हम जब मूठ मोकदमा कइनी त किसान-सभा के सभा में मोकदमा लड़ेला पाँच सय रोपेआ बन्दा तसीका गइल। कचहरियों में वकील आ तांडू एकनो के पाटिए के बाड़न स, ओकनियो एक्को पइसा एकनो से नइखन लेत स। फेर पाटीवाला मोकदमा में किरानियो लोग पइसा माँगे के हिम्मत ना करे।”

लगन सिंह — (माँझ पर ताब देत) “ मलिकार ! घबड़ाईं जन , ओकनी के नेतागिरी खतम करे के बस अब एके गो रास्ता बँच गइल बा। अब उहे करे के परी । ”

ठा० रामानन्द — (खुश हो के) “ कवन रास्ता ? ”

लगन सिंह — (गुण्डा निघर चेहरा बना के) “ तीनों जना के पोला के धोखा से एतड़ीं बोलावल जाय , आ तब कुछ रोपेया दे के रास्ता से हट जाय के कहल जाई । ’

ठा० रामानन्द — (सवाली मुद्रा में) “ आ कहीं एह लालच में ओकनी ना

अइलन स तब ? ”

लगन सिंह— (रोव से) “ एक-एक हजार से मा मानी त दू-दू हजार दियाई आ दस-दस बिगहा खेतो दे दियाई । ओकनी के चुपाते एतना त एक महीना में गँवई का लोग से हमनी असूल लेव स । आ अगर एतनो पर ना मानल लोग त मरम्मत क के नीचा तहखाना में बन्न कर दियाई ।

ठा० रामानन्द— (खुश हो के) “ लगन सिंह ! हम त सोचत रहीं कि तू खाली लाठीए चलावे के हाल जाने ल लेकिन आज इहो मान जाए के परल कि तू एगो नीमन दिमागो राखेल । अच्छा त जा, ओकनी के निश्चिन्त में कइह कि मलिकार बोलाव तारें । जगन्नाथन के छोड़ दिह, ऊ पाटी के वड़ नेता बा, आकर खोज जिला कमीटी वाला करे लगिहन स आ बात गड़बड़ा जाई । एसे बिहरिया आ भदइया के ले अइह । जगन्नाथन, एकनी के बन्न हो गइला का बाद अकेला रह जाई आ फेर ऊ बाहरा के बा-व्यादे दिन ले टिक ना सकता । अच्छा त जा । ’

(लगन सिंह वापस लवट जाता)

(फेरु रामानन्द सिंह एनो - ओने घूमे लागत वादें, माथा पर के केस छितरा गइल वा आ बड़ चिन्ता लउकता । आजमारी ओर बढ़के आजमारी से दू-दू हजार के दूगो गड़ी निकाल तारें । आ टेबुल पर बइठ जा तारें ।)

ठा० रामानन्द— (जोर से) “ दिलावर खौ ! ”

(नेपथ्य में)

“ अइनी मालिक — ”

(दिलावर खौ के प्रवेश)

ठा० रामानन्द— (मुस्कियात) “ देख दिलावर ! ! आज हम एगो चाल चल रहल बानी । ”

दिलावर खौ— (सवाली रंग में) “ ऊ कवन मलिकार ? ”

ठा० रामानन्द— (मुस्कियाते) “ तुरन्ते करीब दू-तीन घंटा बाद बिहरिया आ भदइया आवतारें स ओकनी के दू-दू हजार रोपेआ दियाई आ रास्ता से हट जाए के कहल जाई अगर एतनो पर ना मानी लोग त

निचितका तदखाना में बन्न क दियाई । एकरा बाद थाना में दोगा जी के कुछ रोपेआ देके मूठ-चोरो के मोकदमो क दियाई । तू तइयार राहिन ।

दिलावर खौं— (खुशी में मूमन) “अपन हूँ खूब हाव सोचि ले मलिकार । अब हमार बेइज्जती के बदला लेवे के समय आ गइल बा ।”

ठा० रामानन्द - (होशियार करत) “एह तरेह से चिचिया मत दिलावर । जा के सब लठेनन क हाशियार क द - हमार इशारा पावते हमला क दिह लोग ।”

दिलावर खौं— ‘अच्छा मालिक ।’

(दिलावर खौं वापस कबट ज ता)

(बहुत देर ले ठाकुर रामानन्द कपार भारत एने-अने धूम तारें)

(एगो लठइत के प्रवेश)

ठा० रामानन्द - (रोब से) “का ह ?”

लठैत - (मुड़ी गाड़िके “लगन भाई बिहारी आ भदई का साथ आ रहल बाइन ।

ठा० रामानन्द— (खुशी से) ‘ओ लोग के एन हीं भेज द ।

(लठइत वापस चल जाता)

(तनि देर का बाद लगन सिंह का साथ भदई आ बिहारी कोठली में आ के रामानन्द के प्रनाम करतारे)

ठा० रामानन्द - (नरमी का साथ) “भदई जी ! पहिले अपने लोगन नोमन से बइठ जाई ।”

भदई— (धीरा से) “पहिले अपने ऊ बात कहल जाव जवना ला अपने हमनी के एतही बोलउवे बानी । समझल जाव कि हमनी बइठ चुकनी । फेर हमनी अइसन मजुरा के त बइठे के समयो त कमे मिलेला ।”

ठा० रामानन्द—]चेहरा पर हँसी ले छा के) ‘ई त अपने लोगनी के बड़प्पन ह । एह जबाना में एतना सोचवे के करेला ! आज-काल त तनीमनि पढ़ लेजा का बाद सभे बाप-दादा के प्रनामो कइल भूला जाता ।”

भदई— (चौकआ हो के) “हँ, त कहल जाव कि हमनी के कहेला ब लावल गइल ह ?”

ठा० रामानन्द— (मुस्कियाते ही) “अइसन कवन जल्दी बा ! अबगे त अइनी

ह लोग, कुछ खा-पी लीं तब बाद में बात-चीत होई।”

भदई— (अचरज से) “बाबू साहेब ! ई का ?”

ठा० रामानन्द - (हँस के) “कवन चीज ?”

भदई - ‘इहे कि रउवा आज ले हमनी के तूँ कहत अइनी लेकिन आज रउवा कइ रहल बानी । आज ले हमनी रउवा सामने आँखों चठा ना सकत रही स लेकिन रउवा हमनिए के अपना साथे बइठे के आ नारता करे के कह रहल बानी ? हमरा बड़ अचरज हो रहल बा ।’

ठा० रामानन्द— (मुस्कियाते ही) “अचरज करे के कवनो जरूरत नइखे । आज हमार आँख खूल गइल बा । एह दुनियाँ में केहू छोट-बड़ नइखे । लेकिन एह गाँव में अपने दुनूं आदमी के छोड़ के कवनो तीसर आदमी एह स्वागत के लाएक नइखे भएल एह से ई स्वागत-सत्कार खाली अपने दुनूं आदमी का मिली आ बराबर मिली ।”

भदई— (शक से) “लेकिन अपने कहे के का चाहतानी ?”

ठा० रामानन्द— (चौकन्ना हो के) “देखीं भदई जी आ बिहारो जी हमार कवनो गलती नइखे अगर हमरा से कवनो गलती भइल त ई कि हम रउवा लोगन के प्रतिभा के चिन्ह ना सकनो । एही से हम रउवा लोगनी का साथ उचित व्यवहार न कइनी । हम अब अपने लोगन के पूरा इज्जत करब । जरूरत परला पर हम रउवा लोगन के पूरा मदद करब । अर्भई दू-दू हजार नगद आ पाँच-पाँच बीगहा जमीन रउवा लोगन के दे तानी । एकरा बदला में एतने चाहतानी कि रउवा लोग ई किसान-सभा के धन्धा बन्न क दी आ हमरा गिरोह में शामिल हो जाईं ।”

भदई— (उठ के) “अरने हमनी के दगाबाज समझले बानी पूरा गाँव आज हमनी पर बिश्वास करता आ अपन तकदीर हमनी का हाथ में दे देले बा । हमनी अपना व्यक्तिगत स्वार्थ ला पूरा गाँव का साथ विश्वास-घात ना क सकताती ।

ठा० रामानन्द - (मने-मने खिसियात) एक दपे फेर सोच ल भदई !”

भदई— (प्रण का साथ) “खूब नीमन से सोचनी तबे नू किसान-सभा के फण्डा उठवनी । खांटी किसान-सभा ई अपना जिनगी में एकेवेर सोचे ला, बार-बार ना ।”

(दुनू आदमी उठ के जाए लागता)

ठा० रामानन्द— (बिबिया के) “दिलावर खाँ !”

(दिलावर खाँ पाँच गो लठैतन का साथ आवता आ दुनू पर अंधाधून
जाठी चलावता । दुनूं आदमी बेहोस हो के नीचा गिर जात बाड़ें ।
लठैत लोग दुनूं के उठा के तइखाना में ध आवता ।)

ठा० रामानन्द— (मोँछ पर हाथ फेरत) “साला स हमरा से टकर लेवे चलल
रहलहन स !”

(परदा गिरत बा)

(कमराः)



लानत बा आठ करोड़ भोजपुरिहन के कि पाँच-दस त
दूर बा, एकहू-दूगो भोजपुरी पत्रिका समय से आ लगातार
नइखे निकलि पावत !

भोजपुरी के मान्यता ना मिले के कारन —

- (१) भोजपुरिहन में एकता के कमी
- (२) भोजपुरी के प्रति पाठकन में हिनाई के भावना आ मुफ्त में पढ़े वाली वेमारी
- (३) जनवादो साहित्य के अभाव
- (४) मिल-सिलेवार ढङ्ग से कवनो काम ना क के मठाधीस बने आ भोजपुरी-उन्नायक कडाए वाली वेमारी
- (५) लेखक आ सम्पादक लोगन में काम कम आ खरखाही जादा लूटे वालो भावना

भोजपुरिहन के कुंभकरनी नीन कव टूटी ?

खाली सम्मेलन कइला से कुछो ना होई। स्वस्थ-
साहित्य के रचना आ प्रकाशित किताबन के खपत के उपाइ
करहीं के पड़ी !

अगिला अङ्क में पढ़ीं—

- ★ भोजपुरिहा मठाधीस लोगन के पर्दाफास !
- ★ 'प्रशान्त' जी के नाटक 'जबाब' के अगिला किस्त
का लिखाव ? केकरा खातिर लिखाव ? उर्फ लेखकीय दायित्व
- ★ स्वस्थ साहित्य आ स्वस्थ आलोचना के समस्या
- ★ साथी सुमन के निबन्ध— वर्तमान: एक तजर में !

सूचना

भोजपुरी के जानल-मानल साहित्यकार श्री लव शर्मा 'प्रशांत' जी एगो एकावन रूपेया नंगद के पुरस्कार के एतान करवानी । जेकर नाम 'सर्वांगीय राम प्रसाद शर्मा पुरस्कार' होई ।

ई पुरस्कार हर साल का अन्त में "डहर" में छपल सर्वोत्कृष्ट रचना प ओकरा रचनाकार के प्रथम कोटि के रचना घोषित करे वाला प्रमाण पत्र के साथ दीहल जाई ।



घड़ी आ जेवर खान-विखान के,
रउरा खूबसूरती में जे चार चाँद लगा देला !

गजाधर प्र०, सत्यनारायण प्र० ज्वेलरर्स
मोतिहारी से खरीवीं

सुन्नर, शुद्ध आ सस्ता,

किसिम किसिम के मन-पसन्द डिजाइनवाला रचना हाजिर बा !

जनवादी साहित्य मोर्चा खातिर रजनी कान्त राकेश द्वारा सम्पादित आ
प्रकाशित आ युगांतर प्रेस मोतीहारी में मुद्रित ।